



காலக்கதிர்

Kalaikkathir

விழயல் 05 வள்ளுவர் ஆண்டு 2052 வைகாசி 17 புதன்கிழமை 02.06.2021 கதிர் 209

கொரோனாத் தொற்றுப் பரவலின் கடும்பிடிக்குள் முழு நாடுமே சிக்கி முடங்கிக் கிடப்பதால் என்னுடைய இந்தப் பத்தியின் செய்திகளும் தகவல்களும் கூட அதைச் சுற்றியே வருகின்றன. ஒரு கோடி 40 லட்சம் கொரோனாத் தடுப்பூசிகளை பக்கம் 02

ராஜபக்ஷ அரசுடன் தமிழக அரசு உறவை வலுப்படுத்த வேண்டும்



இப்படி வலியுறுத்துகின்றார் சுப்பிரமணியன் சுவாமி

தமிழக அரசு, இலங்கையின் ராஜபக்ஷ அரசுடன் நட்புறவை வலுப்படுத்திக்கொள்ள வேண்டும் என்று பா.ஜ.கவின் மூத்த தலைவர் சுப்பிரமணியன் சுவாமி தெரிவித்துள்ளார். ரூவிட்டர் பதிவொன்றை வெளியிட்டு, அவர் இவ்வாறு குறிப்பிட்டுள்ளார்.

ஸ்டாலினைத் தலைமையாக்கக்கொண்ட

ஜெயக்காந்தன் காலமானார்!

மாலை, சிறி உள்ளிட்ட அரசியல்வாதிகள் பலரும் நேற்று நேரில் இறுதி அஞ்சலி

பூநகரி பிரதேச சபையின் தமிழ்த் தேசியக் கூட்டமைப்பின் உறுப்பினர் விக்கினேஸ் வரன் ஜெயக்காந்தன், யாழ். போதனா வைத்தியசாலையில் சத்திர சிகிச்சைக்கு உட்படுத்தப் பட்டிருந்த நிலையில் உயிரிழந்துள்ளார். முன்னாள் போராளியான ஜெயக்காந்தன் போரின்போது முள்ளந்தண்டு வடம் பாதிப்புக்கு உள்ளாகியிருந்தார். இறுதிப் போரின் பின்னர்



கொரோனாத் தொற்றிலிருந்து விடுபட தடுப்பூசியை அச்சமின்றிப் பெறுங்கள்

யாழ். மாவட்ட மக்களிடம் கேதீஸ்வரன் வேண்டுகோள்

(இராமச்சந்திரன் கலையமுதன்)
யாழ்ப்பாணம் மாவட்டத்தில் சில பகுதிகளில் தடுப்பூசிக்கு வரவேற்பு குறைவாகக் காணப்படுகின்றது. எனவே, மக்கள் கொரோனா நோய்த் தொற்றிலிருந்து விடுபட அனைவரும் அச்சமின்றி தடுப்பூசியைப் பெற்றுக்கொள்ள வேண்டும். - இவ்வாறு வடக்கு மாகாண சுகாதார சேவைகள் பணிப்பாளர் மருத்துவர் ஆ.கேதீஸ்வரன் கோரிக்கை விடுத்துள்ளார்.



தடுப்பூசி ஏற்றலில் திட்டமிடல் இல்லை

சமூகச் செயற்பாட்டாளர்கள் பலரும் விசனம்

யாழ். மாவட்டத்தில் உள்ள 14 சுகாதார வைத்திய அதிகாரி பிரிவுகளில் ஏனைய 13 பிரிவுகளிலும் நேற்று பொதுமக்களுக்கான கொரோனாத் தடுப்பூசிகள் ஏற்றப்பட்ட போதிலும் சங்காணை சுகாதார வைத்திய அதி

அரசின் பொறுப்பற்ற செயலால் வடக்கில் கொரோனா தாண்டவம்

கஜேந்திரன் எம்.பி. குற்றச்சாட்டு

(இராமச்சந்திரன் கலையமுதன்)
ராஜபக்ஷ அரசின் பொறுப்பற்ற செயல்களால் வடக்கு மாகாணத்தில் கொரோனா வைரஸ் தொற்றின் வேகமும் உயிரிழப்பின் எண்ணிக்கையும் அதிகரித்துள்ளது எனத் தமிழ்த் தேசிய மக்கள் முன்னணியின் பொதுச் செயலாளரும் நாடாளுமன்ற உறுப்பினரும் அன செல்வராசா கஜேந்திரன் குற்றஞ்சாட்டினார்.



முன்னாள் போராளி மட்டக்களப்பில் கைது

ஜனநாயகப் போராளிகள் கட்சியின் மட்டக்களப்பு மாவட்ட பொருளாளர் நாகலிங்கம் பிரதீபன் பொலிஸாரினால் கைது செய்யப்பட்டுள்ளார். போரதீவு பிரதேசத்தில் வைத்து நேற்று மாலை இவர் கைது செய்யப்பட்டுள்ளார் என்று களுவாஞ்சிக்குடிப் பொலிஸார் தெரிவித்துள்ளனர்.

அரசு எதிர்க்காத அளவுக்கு நினைவேந்தலுக்கான சூழலை இங்கு ஏற்படுத்துவது காலத்தின் தேவை



முன்னாள் மாகாண சபை உறுப்பினர் கஜீபன் தெரிவிப்பு

(இராமச்சந்திரன் கலையமுதன்)
மத்திய அரசு எதிர்க்காத அளவுக்கு வடக்கு, கிழக்கில் அமையும் மாகாண சபைகள் ஊடாக நாம் அனைவரும் இணைந்து நினைவுகூர்தலுக்கான சூழலை ஏற்படுத்துவது என்பது காலத்தின் தேவையாகவே அமைகின்றது. - இவ்வாறு வடக்கு மாகாண சபையின்

பிறந்த அன்றே குழந்தை சாவு!

பெற்றோர் கைது

யாழ்ப்பாணத்தில் குழந்தை உயிரிழந்த சம்பவம் தொடர்பில் அக்குழந்தையின் தாய், தந்தை வட்டுக்கோட்டை பொலிஸாரினால் கைது செய்யப்பட்டு

இலங்கையில் மேலும் 43 பேரை சாகடித்தது கொரோனா வைரஸ் மொத்தக் காவு 1,527 ஆக உயர்வு

இலங்கையில் மேலும் 43 கொரோனா மரணங்கள் பதிவாகியுள்ளன என்று அரசு தகவல்திணைக்களம் அறிவித்துள்ளது. இதன்படி, இலங்கையில் கொரோனா வைரஸ் தொற்றால் உயிரிழந்தவர்களின்

105 பேருக்கு நேற்று வடக்கில் தொற்றுறுதி!

யாழ்ப்பாண ஆய்வுசுவகங்களில் நேற்று மேற்கொள்ளப்பட்ட பி.சி.ஆர். பரிசோதனைகளில் வடக்கு மாகாணத்தினைச் சேர்ந்த 105 பேருக்கு கொரோனாத் தொற்று உறுதி செய்யப்பட்டுள்ளது. யாழ். பல்கலைக்கழக ஆய்வுசுவகத்தில்

நேற்றும் 2,845 பேருக்கு கொரோனாத் தொற்று

நாட்டில் நேற்று 2 ஆயிரத்து 845 பேருக்குக் கொரோனா வைரஸ் தொற்று உறுதிப்படுத்தப்பட்டுள்ளது என இராணுவத் தளபதி ஜெனரல் சவேந்திர சில்வா தெரிவித்தார். இதையடுத்து நாட்டில்

இனி இது...

(முதலாம் பக்கத் தொடர்ச்சி...)
சீனாவிடம் இருந்து பெறுவதற்கு 'ஓடர்' கொடுத்திருக்கின்றது இலங்கை அரசு. அந்த ஓடர் விவகாரம்தான் இப்போது தென்னிலங்கையில் பெரும் அரசியல் அதிர்வலைகளை ஏற்படுத்தியிருக்கும் பிரதான பேசுபொருள்.

இந்த சினோபாரம் தடுப்பூசிகளை பங்காளதேஷ் நாடு, ஒரு தடுப்பூசி 10 அமெரிக்க டொலர் என்ற விலைக்கு கொள்வனவு செய்கையில், இலங்கை மட்டும் ஒரு தடுப்பூசி பதினைந்து அமெரிக்க டொலர் என்ற விலைக்கு வாங்குவது ஏன், இதில் ஏழு கோடி அமெரிக்க டொலர் (சுமார் 1,400 கோடி ரூபா) கொமிஷன் அடிக் கப்படுகிறதா என்று இலங்கையின் எதிர்க்கட்சிகள் எல்லாம் சீறிவிழுந்துள்ளமை தெரிந்ததே.

ஆனால் அரசு மறுத்தது. இல்லை, இல்லை பங்களாதேஷ் இன்னும் தடுப்பூசி விலையை நிர்ணயிக்கவில்லை, நாங்களும் சரியான விலையை இன்னும் முடிவு செய்யவில்லை என்று கோட்டா அரசு மறுக்க முயன்றது.

ஆனால் அந்த மறுப்புக்கும் நேற்று சரியான பதிலடி வழங்கப்பட்டிருக்கின்றது. பங்களாதேஷின் தேசியப் பத்திரிகை ஒன்று, மேற்படி ஒன்றரைக் கோடித் தடுப்பூசிகளும் தலா 10 அமெரிக்க டொலர் படி கொள்வனவு செய்யப்படுவதை பங்களாதேஷ் அமைச்சரவை அங்கீகரித்து உறுதிப்படுத்தி இருப்பதாக செய்தி வெளியிட்டிருக்கின்றது.

அதே தடுப்பூசியில் ஒரு கோடி 40 லட்சம் டோஸ்களை ஆயிரத்து 400 கோடி ரூபா அதிகம் கொடுத்து இலங்கை வாங்குவது ஏன், இந்த ஊழலில் நேரடியாகச் சம்பந்தப்பட்டவர்கள் யார் என்று ஐக்கிய மக்கள் சக்தியின் நாடாளுமன்ற உறுப்பினர் ஹர்ஷா டி சில்வா நேற்றுக் கேள்வி எழுப்பியிருக்கிறார். பிணை முறி ஊழல், சீனி வரி விதிப்பு விலக்கு ஊழல் போன்ற இதுவும் ஆயிரம் கோடி ரூபாவுக்கு மேல் சுருட்டப்பட்ட விடயம். அந்த விவகாரங்களில் ஊழல் பெருச்சாளிகள் சட்டத்தின் முன் நிறுத்தப்படாமல் தப்பியமை போன்று, இதிலும் சூத்திரதாரிகள் தப்பி விடுவார் என்று உறுதியாக நம்பலாம்.

இந்த விவகாரத்திலும் நீதி முறையான விசாரணைகளை நடத்தி, உண்மைகளைக் கண்டறிந்து, பொறுப்புக்கூறலை அரசு நிலைநாட்டவே மாட்டாது. ஏனெனில் அப்படி நீதி செய்ய முற்படுவது தனக்குத் தானே குழி பறிக்கும் செயல் ஆகிவிடும் என்று அரசுக்கு நன்கு தெரியும். ஆகவே அரசு அந்தத் தற்குறி வேலையை செய்யவே மாட்டாது.

* * *

நேற்று முன்தினம் மாத கடைசி. அன்றைய தினம் கட்டுப்பாட்டை மீறி வீதிகளில் பயணித்தவர்களை வழிமறித்துச் சோதனை ஆய்வு நடத்திய பொலிஸார் மற்றும் பாதுகாப்பு தரப்பினரிடமிருந்து அரசு மேல் மட்டத்துக்கு ஒரு புள்ளிவிவரத் தகவல் சென்றிருப்பதாக ஒரு வட்டாரம் தகவல் வெளியிட்டது. அத்தியாவசிய பணி என்று அன்றைய தினம் அடையாள அட்டையை காட்டியவர்களில் கணிசமானோர் காப்புறுதி வங்கிகள், நிறுவனங்களைச் சேர்ந்தவர்கள்தான்.

என்ன, ஏது என்று தேடிப் பார்த்தால் மாத முடிவுக்கு முன்னர் காப்புறுதிக் கட்டண நிலுவைகளைத் தேடி அறிவிடுவதில் அவ்வளவு மும்முரம் என்பதுதான் காரணம்.

ஆரியக் கூத்தாடனாலும் காரியத்தில் கண்ணாக இருக்கும் ஒரே தரப்பு காப்புறுதி நிறுவனங்கள்தான் போலும். கொடூரமான வைரல் பேயாட்டம் போட்டாலும், கட்டணநிலுவைகளை அறிவிட்டு முடிக்கும் காரியத்தில் அந்நிறுவனங்கள் கண் கொத்திப் பாம்புகள்தான், போங்கள்!

ஆனால் கொசுறு தகவல் ஒன்று. நீங்கள் உங்களுக்கு ஆயுள் காப்புறுதி செய்திருந்தாலும் கொரோனாச் சாவுக்கு காப்புறுதிப் பணம் கிடையவே கிடையாதாம். கொரோனாவுக்காக ஆஸ்பத்திரியில் நீங்கள் அனுமதிக்கப்பட்டிருந்தாலும் அதற்கான ஆஸ்பத்திரிக் காப்புறுதிக் கொடுப்பனவும் கிடைக்குமா என்பதும் சந்தேகமே என்கின்றன சில காப்புறுதி வட்டாரங்கள். யாரும் காப்புறுதி துறையி

னர் வெளிப்பட்டு உண்மையை மக்களுக்கு அம்பலப்படுத்தினால் நல்லது. செய்வார்களா?

இதற்கிடையில் இன்னொரு தகவல். அத்தியாவசியப் பணிகளின் பட்டியலில் இருந்து காப்புறுதி துறையை நீக்குவது குறித்தும் அரசு உயர்மட்டத்தில் பேசப்படுவதாகத் தெரிகிறது. மலிந்தால் சந்தைக்கு தகவல் வரும் தானே!

**----- மின்னல் -----
இலங்கையில் மேலும்...**

(முதலாம் பக்கத் தொடர்ச்சி...)
மொத்த எண்ணிக்கை 1,527 ஆக அதி கரித்துள்ளது.

மே 20ஆம் திகதி முதல் ஜூன் முதலாம் திகதி (நேற்று) வரையில் இந்த மரணங்கள் பதிவாகியுள்ளன.

அந்தவகையில், மே 20ஆம் திகதி ஒருவரும், 21ஆம் திகதி ஒருவரும், 23ஆம் திகதி ஒருவரும், 25ஆம் திகதி இருவரும், 26ஆம் திகதி இருவரும், 27ஆம் திகதி மூவரும், 28ஆம் திகதி ஆறு பேரும், 29ஆம் திகதி ஒன்பது பேரும், 30ஆம் திகதி 15 பேரும், 31ஆம் திகதி இருவரும், ஜூன் 01ஆம் திகதி ஒருவரும் உயிரிழந்துள்ளனர்.

உயிரிழந்தவர்களில் 12 பெண்களும், 31 ஆண்களும் அடங்குகின்றனர்.

இவ்வாறு உயிரிழந்தவர்களின் 30 - 39 வயதுக்குட்பட்டவர்கள் இருவரும், 40 - 49 வயதுக்குட்பட்டவர்கள் இருவரும், 50 - 59 வயதுக்குட்பட்டவர்கள் ஆறு பேரும், 60 - 69 வயதுக்குட்பட்டவர்கள் 16 பேரும், 70 - 79 வயதுக்குட்பட்டவர்கள் பத்து பேரும், 80 - 89 வயதுக்குட்பட்டவர்கள் ஆறு பேரும், 90 - 99 வயதுக்குட்பட்டவர்கள் ஒருவரும் அடங்குகின்றனர்.

உயிரிழந்த 43 பேரில் ஏழு பேர் வீட்டிலும், மிகுதி 36 பேர் வைத்தியசாலைகளில் சிகிச்சை பெற்று வந்த நிலையிலும் உயிரிழந்துள்ளனர் என்றும் அரசு தகவல் திணைக்களம் மேலும் தெரிவித்துள்ளது.

----- ராஜபக்ஷ அரசுடன்..

(முதலாம் பக்கத் தொடர்ச்சி...)
தமிழ் நாட்டு அரசு, இலங்கையின் ராஜபக்ஷ அரசுடன் நட்புறவை வலுப்படுத்திக்கொள்ள வேண்டும் என்று சுப்பிரமணியன் சுவாமி தெரிவித்துள்ளார்.

மேலும், இவை அனைத்துக்கும் அப்பால், பலதி. மு. க. தலைவர்களுக்கும் தென்னிலங்கையில் சொத்துகள் இருக்கின்றன என்றும் அவர் குறிப்பிட்டுள்ளார்.

----- 105 பேருக்கு....

(முதலாம் பக்கத் தொடர்ச்சி...)
மேற்கொள்ளப்பட்ட பிசி ஆர் பரிசோதனைகளில் யாழ். மாவட்டத்தினைச் சேர்ந்த 57 பேருக்கு தொற்று உறுதி செய்யப்பட்டமை தொடர்பிலான தகவல்கள் வெளியாகியிருந்தமை தெரிந்ததே.

இந்நிலையில் யாழ். போதனா வைத்தியசாலை பரிசோதனைக் கூட ஆய்வுகூட முடிவுகளின் அடிப்படையில் 48 பேருக்கு தொற்று உறுதி செய்யப்பட்டுள்ளது. (அதன் அடிப்படையில், சுகாதார வைத்திய அதிகாரி பிரிவு ரீதியாக யாழ்ப்பாணத்தில் 28 பேர், பருத்தித்துறையில் 06 பேர், பருத்தித்துறை ஆதார வைத்திய அதிகாரி பிரிவில் ஒருவர், உடுவில் 07 பேர், நல்லூரில் 09 பேர், யாழ். போதனா வைத்தியசாலையில் 02 பேர், யாழ். சிறைச்சாலையில் இருவர், கரவெட்டியில் ஒருவர்.)

முல்லைத்தீவு மாவட்டத்தில் 07 பேர், (ஓட்டுசுட்டான் சுகாதார வைத்திய அதிகாரி பிரிவில் 05 பேர், முல்லைத்தீவு சுகாதார வைத்திய அதிகாரி பிரிவில் 02 பேர்)

கிளிநொச்சி மாவட்டத்தில் 05 பேர் (பூநகரி சுகாதார வைத்திய அதிகாரி பிரிவில் 04 பேர், கிளிநொச்சி மாவட்ட வைத்தியசாலையில் ஒருவர்)

வவுனியா மாவட்டத்தில் 05 பேர் (வவுனியா சுகாதார வைத்திய அதிகாரி பிரிவில் 04 பேர்,

செட்டிகளம் ஆதார வைத்தியசாலையில் ஒருவர்)

மன்னார் மாவட்ட வைத்தியசாலையில் ஒருவர் தொற்றாளர்களாக அடையாட காணப்பட்டுள்ளனர்.

பிறந்த அன்றே...

(முதலாம் பக்கத் தொடர்ச்சி...)
தடுத்து வைக்கப்பட்டு விசாரணைக்கு உட்படுத்தப்பட்டுள்ளனர்.

வட்டுக்கோட்டை, தொல்புரம் பகுதியில் வசித்துவந்த மாத்தளையைச் சேர்ந்த மூன்று பிள்ளைகளின் பெற்றோரான தம்பதியரே கைது செய்யப்பட்டு தடுத்து வைக்கப்பட்டுள்ளனர்.

சம்பவம் தொடர்பில் மேலும் தெரியவருவதாவது:-

குறித்த பெண் கடந்த 22ஆம் திகதி வீட்டில் குழந்தை பிரசவித்துள்ளார். அதையடுத்து அவருக்கு அதிக இரத்தப் போக்கு ஏற்பட்டமையால், மூளாய்வைத்தியசாலைக்கு அழைத்துச் செல்லப்பட்டார். அங்கிருந்து மேலதிக சிகிச்சைக்காக யாழ். போதனா வைத்திய சாலையில் சேர்க்கப்பட்டார்.

அங்கு சிகிச்சையின்போது குழந்தை பிரசவித்தீர்களா? என வைத்தியர்கள் கேட்டபோது, அவர் ஆரம்பத்தில் முன்னுக்குப் பின் முரணான தகவல்களை வழங்கியுள்ளார். இறுதியாக குழந்தை பிரசவித்ததை ஏற்றுக்கொண்டார்.

குழந்தையைத் தூக்கும்போது கை தவறி விழுந்து உயிரிழந்து விட்டது எனவும், குழந்தையின் சடலம் வீட்டிலேயே உள்ளது எனவும் அவர் கூறியுள்ளார்.

அதைடுத்து வைத்தியர்கள் வீட்டாரிடம் குழந்தையின் சடலத்தை உடனடியாக வைத்தியசாலையில் ஒப்படைக்குமாறு பணித்தனர்.

குழந்தையின் சடலம் வைத்தியசாலையில் ஒப்படைக்கப்பட்டதும் பிரதேபரிசோதனை மேற்கொண்டபோது குழந்தையின் தலையில் அடிகாயம் இருந்தமை உறுதியாகியது.

இந்நிலையில், குறித்த பெண் நேற்று முன்தினம் வைத்திய சிகிச்சை நிறைவடைந்து வீடு திரும்பி இருந்தார். நேற்று மாலை அவர்களின் வீட்டுக்குச் சென்ற வட்டுக்கோட்டைப் பொலிஸார், குறித்த பெண்ணையும் கணவரையும் கைது செய்து பொலிஸ் நிலையத்துக்குக் கொண்டு சென்று தடுத்து வைத்து விசாரணைகளை முன்னெடுத்து வருகின்றனர்.

----- அரசு எதிர்க்காத ...

(முதலாம் பக்கத் தொடர்ச்சி...)
முன்னாள் உறுப்பினர் பா. கஜதீபன் தெரிவித்தார்.

யாழ். பொதுசன நூலகம் எரித்த 40ஆம் ஆண்டு நினைவேந்தல் நிகழ்வை அனுஷ்டிக்கப் நேற்றுப் பொலிஸார் தடை விதித்தமை தொடர்பில் ஊடகங்களுக்குக் கருத்துத் தெரிவிக்கும்போதே அவர் மேற்கண்டவாறு கூறினார்.

அவர் மேலும் தெரிவித்ததாவது:-

மே 19 ஜனநாத அரசு ஆட்சிக்கு வந்தாலும் அதனை போர் வெற்றி விழாவாகப் பிரகடனப்படுத்திச் செய்கின்றது.

வடக்கும், கிழக்கில் உலகத்தமிழாராய்ச்சி மாநாட்டுப் படுகொலை, மே 18 முள்ளி வாக்கால் நினைவுதினம், யாழ்ப்பொதுசன நூலக எரிப்பு போன்ற விடயங்களை நினைவுகூர்வதற்கு சரியான கட்டமைப்பு இல்லை.

அவ்வாறான கட்டமைப்பை எதிர்காலத்திலேனும் உறுதியாகவும் சட்டரீதியாகவும் உருவாக்க வேண்டும். தற்போது அதற்காக உள்ள ஒரே ஒரு வழி மாகாண சபை என்றே நான் நம்புகின்றேன்.

கடந்த காலத்தில் நாம் மாகாண சபையை இறுக்கமான கட்டமைப்பில் கொண்டு போகவில்லை என்பது குறைபாடாகவே உள்ளது.

எதிர்காலத்திலேனும் இந்த விடயங்களைச் சிறப்பாகக் கையாண்டுமத்தியில் அமையும் - அரசு எதிர்க்காத அளவுக்கு வடக்கு, கிழக்கில் அமையும் மாகாண சபைகள் ஊடக நாம் அனைவரும் இணைந்து நினைவுகூர்வதற்கான கழுவை ஏற்படுத்துவது என்பது காலத்தின் தேவையாகவே அமைகின்றது.

ஒரு சிலரேனும் சுகாதார முறைகளைப் பின்பற்றி நினைவேந்தலை அனுஷ்டிக்க அனுமதித்திருக்க வேண்டும் என்பதே எமது நிலைப்பாடு - என்றார்.

அரசின் பொறுப்பற்ற...

(முதலாம் பக்கத் தொடர்ச்சி...)
யாழ்ப்பாணம் போதனா வைத்தியசாலைக்கு விஜயம் அவர், ஊடகவியலாளர்களிடம் பேசும்போதே மேற்கண்டவாறு கூறினார்.

அவர் மேலும் தெரிவித்ததாவது:-

கொரோனாத் தடுப்பூசி வழங்கும் செயற்பாடு அரசியல் மயப்படுத்தப்பட்டதாகவே உள்ளது. வடக்கு மாகாணத்துக்கு ஏற்கனவே கொரோனாத் தடுப்பூசிகளை ராஜபக்ஷ அரசு வழங்கியிருந்தால் இந்தளவு பாரதூரமான விளைவுகளை எமது மாகாணம் சந்தித்திருக்காது. அரசின் பொறுப்பற்ற செயல்களால் தொற்றின் வேகமும் உயிரிழப்பின் எண்ணிக்கையும் இங்கு அதிகரித்துள்ளது.

யானைப் பசிக்கு சோளப்பொரி போல் சிறிய அளவிடான கொரோனாத் தடுப்பு மருந்துகளை யாழ். குடாநாட்டுக்குக் கொண்டு வந்துவிட்டு பெருமளவான ஆட்களைத் தீரட்டிக் கொரோனாவைப் பரப்பும் வகையில் அரசின் செயற்பாடு காணப்படுகின்றது. மக்கள் நலன் சார்ந்த செயற்பாடாக அது அமையவில்லை. அரசியல் இலாபம் தேடும் முயற்சியையே அங்கு இராமநாதனும் டக்ளஸ் தேவானந்தாவும் நாமல் ராஜபக்ஷவும் சேர்ந்து செய்துள்ளனர்.

கொரோனாத் தடுப்பூசிகளைச் சுகாதாரப் பிரிவிடம் கையளித்திருந்தால் அவர்கள் அதனைச் சிறப்பாக மக்களுக்கு வழங்கியிருப்பார்கள். நிலைமைகள் மோசமாகச் செல்லும்போது அதற்குள் அரசியல் இலாபம் தேடும் முயற்சியே நடைபெறுகின்றது.

தனிமைப்படுத்தல் மையத்தில் உள்ள பொதுச்சொத்துக்கள் சேதப்படுத்தப்பட்டுள்ளன. அதனை நிர்வாகம் கண்காணிக்க வேண்டும். தேசிய கல்வியல் கல்லூரி மாணவர்களின் சொத்து .

நெருக்கடியான நிலையில் மக்களுடைய நலனுக்காக கோப்பாய் தேசிய கல்வியல் கல்லூரி தனிமைப்படுத்தல் நிலையமாக மாற்றப்பட்டு இருந்தாலும் கூட அதனைப் பொறுப்பாகக் கையாள வேண்டியது முக்கியமாகும். இதனை வைத்தியசாலை நிர்வாகம் கண்காணிக்க வேண்டும் - என்றார்.

----- ஜெயக்காந்தன்...

(முதலாம் பக்கத் தொடர்ச்சி...)
புனர்வாழ்வு பெற்று விடுதலையாகி தனது சொந்த முயற்சியால் கற்று அரசு தொழிலும் இணைந்துகொண்டார்.

மனிதநேய சிந்தனையாளரான இவர், சமூகச் செயற்பாட்டாளராகவும் தீவிரமாகச் செயற்பட்டு வந்தார்.

இவர் பல்வேறான இடர் காலப்பகுதியிலும் பொதுமக்களுக்குத் தன்னாலான உதவிகளைப் புரிந்ததோடு தனது சிறப்பான சேவையையும் இதுவரையில் ஆற்றினார். முள்ளந்தண்டுவடம் பாதிக்கப்பட்டவர்களுக்கான உயிரிழை என்ற அமைப்பின் முன்னாள் தலைவராகவும் அவர் செயற்பட்டு வந்திருந்தார்.

தமிழ்த் தேசியக் கூட்டமைப்பின் சார்பில் பூநகரி பிரதேச சபைத் தேர்தலில் போட்டியிட்டு வெற்றி பெற்று பிரதேச சபை உறுப்பினராகவும் அவர் செயலாற்றி வந்தார்.

இவருக்கு முள்ளந்தண்டுவடம் பாதிக்கப்பட்டிருந்த நிலையில் அதற்கான சத்திர சிகிச்சை யாழ். போதனா வைத்தியசாலையில் சில நாட்களுக்கு முன்னர் இடம்பெற்றிருந்தது. இருந்தபோதிலும் உடல் நிலைப் பாதிப்புக்குள்ளான இவர் நேற்றுக் காலை உயிரிழந்தார்.

இவரது மறைவுக்கு தமிழ் அரசியல்வாதிகள், சமூகச் செயற்பாட்டாளர்கள் எனப் பலரும் தமது இரங்கல்களைத் தெரிவித்துள்ளனர்.

இறுதிக்கிரியைகள் நேற்று மாலை நடைபெற்றன. இதில் இலங்கைத்தமிழரசுக் கட்சியின் தலைவர் மாவை சேனாதிராஜா, தமிழ்த் தேசியக் கூட்டமைப்பின் நாடாளுமன்ற உறுப்பினர் சிவஞானம் சிறிதரன், உள்ளூராட்சி சபைகளின் தலைவர்கள், உறுப்பினர்கள் எனப் பலரும் கலந்துகொண்டு ஜெயக்காந்தனுக்கு இறுதி அஞ்சலியைச் செலுத்தினர்.

மக்கள் கடல் உணவுகளை உண்ணலாமென அமைச்சர் டக்ளஸ் பொறுப்பற்றுப் பேசுகின்றார்



எம்.ஏ. சுமந்திரன் சாடல்

எக்ஸ்பிரஸ் பேரல் கப்பல் வெடிப்புக்கு உள்ளானதன் தாக்கம் இன்னமும் ஐம்பது அல்லது நூறு ஆண்டுகளுக்கு இருக்கும் என நிபுணர்கள் கூறுகின்றனர். மீன் வளமும் பாதிக்கப்படும் என்கின்றனர். அவ்வாறு இருக்கையில், மக்கள் கடல் உணவுகளை உண்ணலாம் என அமைச்சர் டக்ளஸ் தேவானந்தா பொறுப்பற்ற வகையில் கருத்தொன்றைக் கூறியுள்ளார் எனத் தமிழ்த் தேசியக் கூட்ட

மைப்பின் நாடாளுமன்ற உறுப்பினர் எம்.ஏ.சுமந்திரன் தெரிவித்தார்.

அவர் மேலும் கூறுகையில் - முதலில் எக்ஸ்பிரஸ் பேரல் கப்பலை இலங்கை எல்லைக்குள் அனுமதித்தது யார் என்பதே கேள்வியாகும். இந்த கப்பல் வெடிப்புக்குள்ளானதில் தற்போது கடல் சூழல் நாசமாக்கப்பட்டுள்ளது. இதன் தாக்கம் இன்னும் 50 அல்லது 100 ஆண்டுகளுக்கு இருக்கும் என நிபுணர்கள் கூறுகின்றனர்.

மீன் வளமும் பாதிக்கப்படும் என்கின்றனர். இந்தியா, கட்டார் ஆகிய நாடுகள் நிராகரித்த கப்பலை யார் இங்கே கொண்டுவர அனுமதித்தது. மோசமான இரசாயன தீர்வங்களைக் கொண்டு வந்த கப்பலை நாட்டுக்குள் அனுமதித்த ஒரே தவறே இன்று மோசமான விளைவுகள் ஏற்படக் காரண

மாகும். அரசாங்கத்தின் பொறுப்பற்ற செயற்பாடு காரணமாக சூழலுக்கு, மீன் இனங்களுக்கு பாரிய பாதிப்பு ஏற்பட்டுள்ளது.

இந்நிலையில் மீன்களை உண்ணலாம் என அமைச்சர் டக்ளஸ் தேவானந்தா கூறுகின்றமை மக்கள் மத்தியில் பாரிய சந்தேகத்தை எழுப்பியுள்ளது. குறித்தகடல்பகுதியில் ஆய்வுகளை மேற்கொள்ளும் நிபுணர்களின் ஆடைகளை கவனியுங்கள். அவர்கள் எவ்வாறான ஆடைகளை அணிந்துள்ளனர் என்பதை பார்த்தாலே தெரிகிறது நிலைமை எவ்வாறென்பது. அவ்வாறு இருக்கையில் மீனவர்கள் எவ்வாறு கடலுக்கு செல்வது என்ற கேள்வி எழுகின்றதல்லவா. ஆகவே அமைச்சர் பொறுப்பில்லாது பேசுகின்றார். இது மோசமானதாகும். - என்றார்.

பயணத் தடையால் பாதிக்கப்பட்டுள்ள யாசகர்களுக்கு அம்பாறையில் உதவி!

ஊடகவியலாளர்களின் முயற்சியால் கிடைத்தது



யாசகர்களுக்கு உணவுகளை வழங்கி வைத்தார். இந்த மனிதாபிமானப் பணியினை தனது சபை அமர்வில் வழங்கப்படும் மாதாந்த கொடுப்பனவில் மேற்கொண்டிருந்தமை குறிப்பிடத்தக்கது.



கொரோனா அனர்த்தத்தால் பயணத்தடை கட்டுப்பாட்டால் பாதிக்கப்பட்டுள்ள யாசகர்களுக்கு ஊடகவியலாளர்களின் வேண்டுகோளிற்கிணங்க உணவு வழங்கப்பட்டுள்ளது.

அம்பாறை மாவட்டம் கல்முனைப் பிராந்தியத்தில் பொது இடங்களில் தற்போது கொரோனாத் தொற்றுக் காரணமாக பயணக்கட்டுப்பாடு விதிக்கப்பட்டுள்ள நிலையில் இங்குள்ள யாசகர்கள் பலர் உணவு இன்றி பெரும் சிரமங்களுக்கு உள்ளாகி வருகின்றனர். கடந்த திங்கட்கிழமை மாலை செய்தி சேகரிப்பில் ஈடுபட்ட ஊடகவியலாளர்களை அணுகிய யாசகர்கள் உணவின் சிரமப்படுகின்றனர் எனத் தெரிவித்தனர்.

இதனைக் கருத்தில் கொண்டு அம்பாறை மாவட்ட ஊடகவியலாளர்களின் வேண்டுகோளிற்கு இணங்க கல்முனை மாநகர சபையின் உறுப்பினரும் சட்டத்தரணியுமான அன்பு முகைண்ட் ரோசன் அக்தர் பயணத் தடையால் நிர்க்கதியான இப்பகுதியிலுள்ள 20

ஆடைத் தொழிற்சாலையின் 6 பணியாளர்கள் உட்பட 32 பேருக்கு வவுனியாவில் தொற்று

வவுனியா ஆடைத் தொழிற்சாலையில் பணியாற்றுவோர் 6 பேர் உட்பட 32 பேருக்கு கொரோனா தொற்று உறுதி செய்யப்பட்டுள்ளது. வவுனியாவில் இனங்காணப்பட்ட கொரோனாத்தொற்றாளர்களுடன் தொடர்புகளைப் பேணியவர்கள் மற்றும் வைத்தியசாலையில் சிகிச்சைக்காக சேர்க்கப்பட்டவர்களிடம் மேற்கொள்ளப் பட்ட பி.சி.ஆர். பரிசோதனையின் முடிவுகள் சில கடந்த திங்கட்கிழமை இரவு வெளியாகின.

அதில், வவுனியா சிறைச்சாலை கைதிகள் பத்து பேருக்கும், பூந்தோட்டம் பகுதியைச் சேர்ந்த இரண்டு பேருக்கும், ஓமேக்கா ஆடைத் தொழிற்சாலையைச் சேர்ந்த ஆறு பேருக்கும், தோணிக்கல் பகுதியைச் சேர்ந்த ஒருவருக்கும், புவரசங்குளம் பகுதியைச் சேர்ந்த இரண்டு பேருக்கும், உலுக்குளம் பகுதியைச் சேர்ந்த இரண்டு பேருக்கும், பெரியகோமரசங்குளம் பகுதியைச் சேர்ந்த ஒருவருக்கும், செட்டிக்குளம் கூலாங்குளம் பகுதியைச் சேர்ந்த ஒருவருக்கும், மகாறம்பைக்குளம் பகுதியைச் சேர்ந்த ஒருவருக்கும், குஞ்சக்குளம் பகுதியைச் சேர்ந்த ஒருவருக்கும், கல்லாடங்குளம் பகுதியைச் சேர்ந்த ஒருவருக்கும், புலவன் ஊர் பகுதியில் ஒருவருக்கும், கிடாச்சூரி பகுதியைச் சேர்ந்த ஒருவருக்கும், சீரா கட்டவேலை நிறுவனத்தினர் ஒருவருக்கும், நவ்வி பகுதியில் ஒருவருக்கும் நெடுங்கேணியில் ஒருவருக்கும் என 32 பேருக்கு கொரோனாத் தொற்று உறுதி செய்யப்

பெருமளவான ஆயுதங்கள் காலி கடலில் வீழ்ந்துள்ளன

கடற்படை தெரிவிப்பு

பெருமளவு ஆயுதங்கள் கடலில் வீழ்ந்துள்ளன என இலங்கைக் கடற்படை தெரிவித்துள்ளது.

காலி கடலில் தரித்து நின்ற கப்பல் ஒன்றில் ஆயுதங்களை ஏற்றிக்கொண்டிருந்தவேளை இந்தச் சம்பவம் இடம்பெற்றதாகக் கடற்படை பேச்சாளர் இந்திக் டி சில்வா தெரிவித்துள்ளார்.

செங்கடல் பகுதிக்கு செல்லவிருந்த கப்பலில் ஆயுதங்களை இலங்கை கடற்படையினர் ஏற்றிக்கொண்டிருந்தவேளை இந்தச் சம்பவம் இடம்பெற்றுள்ளது.

படகொன்றிலிருந்து கப்பலிற்குள் ஆயுதங்களை ஏற்றும்நடவடிக்கை இடம்பெற்றுக்கொண்டிருந்தவேளை ஆயுதங்களை ஏற்ற பயன்படுத்தப்பட்ட வலை அறுந்து விழுந்தது என கடற்படை பேச்சாளர் தெரிவித்துள்ளார்.

36 ஆயுதங்களும் அவற்றுக்கான வெடி பொருள்களும் கடலிற்குள் வீழ்ந்தன என அவர் மேலும் தெரிவித்துள்ளார்.

அவற்றை மீட்பதற்கான நடவடிக்கைகள் இடம்பெறுகின்றன என அவர் தெரிவித்துள்ளார்.

துறைமுக நகர ஆணைக்குழுவிற்கு உறுப்பினர்கள் நியமனம் பெற்றனர்

கொழும்பு துறைமுக நகர ஆணைக்குழுவிற்கான உறுப்பினர்களை ஜனாதிபதி கோட்டாபய ராஜபக்ஷ நியமித்துள்ளார்.

இதற்கமைய ஆணைக்குழுவின் தலைவராக ஜனாதிபதியின் ஆலோசகர் காமினி மாரப்பன நியமிக்கப்பட்டுள்ளார் என ஜனாதிபதி ஊடகப் பிரிவு தெரிவித்துள்ளது.

மேலும் எஸ்.ஆர். அட்டிகல, டொக்டர் பிரியத் பந்து விக்ரம, சாலிய விக்ரமசூரிய, குன் கொடித்துவக்கு, ஜெராட் ஒன்டாச்சி மற்றும் ரோஹன் டி சில்வா ஆகியரும் உறுப்பினர்களாக நியமிக்கப்பட்டுள்ளனர்.

யாழ்ப்பாணம், வட்டுக்கோட்டையில் 3 கடைகளில் கூரை பிரித்து திருட்டில் ஈடுபட்டவர் கைது



யாழ்ப்பாணம், வட்டுக்கோட்டையில் கடந்த ஞாயிற்றுக்கிழமை இரவு 3 கடைகளில் கூரை பிரித்து இறங்கி திருட்டில் ஈடுபட்ட ஒருவரை கைது செய்யப்பட்டுள்ளார் எனப் பொலிஸார் தெரிவித்தனர்.

பயணத்தடை நடைமுறையில் உள்ள நிலையில் வட்டுக்கோட்டை சங்கரத்தை வீதியில் கடந்த ஞாயிற்றுக்கிழமை இரவு 3 கடைகளில் கூரை பிரிக்கப்பட்டு திருட்டு இடம்பெற்றிருந்தது.

இந்தத் திருட்டுச் சம்பவங்களுடன் தொடர்புடைய சுழிபுரத்தைச் சேர்ந்த 26 வயதுடைய இளைஞர் திங்கட்கிழமை மாலை கைது செய்யப்பட்டுள்ளார். சந்தேக நபரிடமிருந்து 45 ஆயிரம் ரூபா பெறுமதியான பால்மா வகைகள், தொலைபேசி மீள்நிரப்பு அட்டைகள் உள்ளிட்டவை கைப்பற்றப்பட்டுள்ளன எனப் பொலிஸார் கூறினர்.

திருட்டுச் சம்பவங்களை ஏற்றுக்கொண்டு வாக்கு மூலம் வழங்கியுள்ள சந்தேக நபர், தான் தனியவே திருட்டில் ஈடுபட்டார் எனவும் தெரிவித்துள்ளார் என பொலிஸார் குறிப்பிட்டுள்ளனர்.

சந்தேக நபர் மல்லாகம் நீதிவான் நீதிமன்றில் முற்படுத்தப்படவுள்ளார்.

இதேவேளை, பயணத்தடை நடைமுறையில் இருந்த நிலையில் ஒரு வாரத்துக்கு முன்னர் மாவடி - மூளாய் வீதியிலும் கடை ஒன்றில் கூரை பிரித்து இறங்கி பணம் திருடப்பட்டமை குறிப்பிடத்தக்கது.

அண்ணா

விரைவுப் பொதிகள் சேவை

எமது சேவையூடாக 11 kg க்கு மேல் பொதிகள் அனுப்பும் வாடிக்கையாளர்களுக்கான

மாபெரும் பரிசுப்போட்டி

நீங்களும் எவற்றியாளராகலாம்...

070 330 5500

075 330 5500

077 888 9388

லண்டன்

1000/=

(1 kg க்கு மேல்)

பிரான்ஸ், ஜேர்மனி, பெல்ஜியம், டென்மார்க், நெதர்லாந்து

11 Kg க்கு 13,000/=

1100/=

மேலதிக ஒவ்வொரு கிளோவுக்கும்

1ம், 2ம், 3ம் பரிசு : 15kg பொதிகள் அனுப்பும் செலவு இலவசம்... 4 முதல் 10 வரை : 3600/= பெறுமதியான ஆடைகளுக்கான 10L சலவைத்திரவம் 01 இலவசம்...

யாழ்ப்பாணம் சங்கரத்தை கல்வியங்காடு ஆவரங்கால் நெல்லியடி கைது	சங்கரத்தை பனை கிளிநொச்சி புஜக்குடியிருப்பு முல்லைத்தீவு கனகராயன் குளம்	மல்லாவி மன்னார் வவுனியா திருகோணமலை மட்டக்களப்பு கொழும்பு
---	--	--

நமது பார்வை

உண்மை - நேர்மை - பக்கம் சாராமை

ஆசிரியரிடம்: 30, கல்லூரி வீதி, யாழ்ப்பாணம் மின்னஞ்சல் - kalaikkathirnews@gmail.com
தொலைபேசி - 021 222 3000 இணையம் - onlinekathir.com

குப்பைக்குள் சட்ட ஆட்சி

கொரோனாத் தொற்றுப் பரவல் கட்டுப்பாட்டு நடவடிக்கை சட்டப்படி முன்னெடுக்கப்படாமல் அரசின் அதிகாரப் பிரயோக அழுத்தம் மூலம் சட்ட ஒழுங்கின்றி முன்னெடுக்கப்படுகின்றது என்று நேற்று மாலை பிரசுரத்தில் இப்பத்தியில் விவரித்திருந்தோம்.

தொற்றுப் பரவலின் ஆரம்பத்தில் - கடந்த ஆண்டு முதல் பரவல் காலத்தின் போது - நாட்டில் பிறப்பிக்கப்பட்ட தொடர் ஊரடங்காக்கும், நாடு முடக்கப்பட்டமையாகட்டும், எதுவுமே சட்டப்படி முன்னெடுக்கப்பட்டவையேயல்ல.

ஊரடங்கை மீறியவர்கள் என்று ஆயிரத்துக்கும் அதிகமானோர் கைது செய்யப்பட்டனர். பல நூறு பேர் நீதிமன்றத்தில் நிறுத்தப்பட்டு அபராதமும் விதிக்கப்பட்டனர். பல வாகனங்கள் பொலிஸாரால் தடுக்கப்பட்டு பொலிஸ் நிலையங்களில் முடக்கி வைக்கப்பட்டன.

அவை எவையுமே சட்டத்தின் ஆட்சியின் கீழ் எடுக்கப்பட்ட நடவடிக்கைகளே அல்ல.

ஊரடங்கு கூட சட்டத்திற்கு அமைவாக - சட்ட முறைப்படி - பிறப்பிக்கப்பட்டது அல்ல. ஜனாதிபதி செயலகம் ஊடகங்கள் ஊடக விடுக்கும் ஊரடங்கு அறிவிப்புகளை கேட்டு மக்கள் தமக்குத் தாமே கட்டுப்பாடுகளை விதித்து ஒழுகினர். ஆனால் அது சட்ட வலுவுடைய ஊரடங்கு அல்ல.

எப்படியாயினும் கொரோனா வைரஸ் பரவலை ஒடுக்கியாக வேண்டும், அதற்கு நம்மாலான அனைத்து ஒத்துழைப்பையும் கேட்டுக் கேள்வியின்றி வழங்குவது நமது தேசக் கடமை என்று மக்கள் கருதினர். அதனால்தான் சட்ட வலுவற்ற உத்தரவையும், அதன் சட்டத் தகுதி பற்றிய கருத்து நிலையைக் கவனத்தில் எடுக்காமல் மக்கள் அதற்குக் கட்டுப்பாட்டு ஒழுகினர்.

மக்களின் அந்தப் பொறுப்புணர்வை, சமூகப் பற்றுணர்வை, தன்னுடைய அதிகாரச் செலுத்துகை மேலாண்மைக்கு இந்த ஆட்சி பீடம் தவறாகப் பயன்படுத்தி வருவதுதான் வேதனைக்குரியது.

நாட்டில் நடைமுறையில் இருக்கும் சுகாதாரத் தடுப்புச் சட்டங்கள் நூறாண்டுக்களுக்கு மேல் பழமையானவை. தனிமைப்படுத்தல், பிரதேசங்களை முடக்குதல், ஊரடங்கு பிறப்பித்தல் போன்றவை தொடர்பான தெளிவான ஏற்பாடுகளையும் அவை கொண்டிருக்கவில்லை.

எனினும் திடீரென தாக்கிய வைரஸுடன் போராடுவதற்கு சட்டம் என்ற இரும்புச் சட்டகத்தை பிடித்துக் கொண்டிராமல், அதற்கு வெளியேயும் வந்து, இறுக்கமான விதிகளை, ஒழுங்குகளை, ஏற்பாடுகளைப் பிறப்பித்து நடைமுறைப்படுத்த வேண்டிய நிலைமை ஏற்பட்டது என்பது உண்மையே. ஆனால் அப்படி சட்டத்தை வளைத்து, ஒழுங்கு விதிகளை - கட்டுப்பாடுகளை - மட்டுப்படுத்தல்களை - நடைமுறைப்படுத்துவது தற்காலிக, அவசரகால ஏற்பாடாக மட்டுமே இருக்க முடியும். உரிய சட்டம் இல்லாமல் அதனை நிலையானதாக மாற்ற முடியாது, மாற்றக்கூடாது. அப்படி மாற்றினால் அங்கு சட்டத்தின் ஆட்சி இல்லாதொழியும்.

அது ஜனநாயக நாட்டுக்கு - சட்டத்தின் ஆட்சி நிலவுவதாகப் பீற்றிக் கொள்ளும் ஒரு நாட்டுக்கு - அழகானது அல்ல.

சட்டம் இல்லாமலேயே ஊரடங்கு பிறப்பிப்பது, பிரதேசங்களை முடக்குவது, வாழ்விடங்களை தனிமைப்படுத்துவது, பயணக் கட்டுப்பாடுகளை எழுந்தமானமாக விதிப்பது போன்றவற்றுக்கு அனுமதித்தால், ஒரு காலத்தில் அதுவே நிலையானதாக - மாற்ற முடியாத ஒழுங்கு முறையாக - மாறிவிடும்.

வைரஸ் தொற்றுத் தடுப்பு விடயத்தில் பரிட்சிக்கப்பட்ட சட்டமில்லா இந்த முறைமை, பின்னர் சட்ட முறணான ஆட்சி ஒன்றை நிலை நிறுத்தச் செய்ய உதவுவதற்கு முன்னுதாரணமாகி நிலை பெற்றுவிடும்.

இப்போதும் கூட அரசு நினைத்தால் அடுத்த நாடாளுமன்றம் கூடும் நாளில் ஒரே தினத்தில் புதிய சட்டத்தை சட்டரீதியாக கொண்டுவந்து நடைமுறைப்படுத்த முடியும்.

ஏற்கனவே கொவிட் தொற்றுப் போன்ற விடயங்களைக் கையாள்வதற்கு சட்டம் ஏதும் இல்லாத நிலைமையைச் சுட்டிக் காட்டி நாடாளுமன்றத்தில் பல தடவைகள் வலியுறுத்திய தமிழ் தேசிய கூட்டமைப்பின் பேச்சாளர் ஜனாதிபதி சட்டத்தரணி எம்.ஏ.சுமந்திரன், இது விடயத்தில் தமது ஆற்றாண்மையின் இறுதி முயற்சியாகத் தாமே இதற்கான தனி நபர் சட்டமூலம் ஒன்றைத் தயாரித்து நாடாளுமன்றத்தில் கடந்த செப்டம்பர் மாதம் சமர்ப்பித்திருந்தார்.

தனிநபர் பிரேரணை என்பதால் அது முதலாம் வாசிப்பின் பின்னர் முன்நகர்த்தப்படாமல் கிட்டில் போடப்பட்டுள்ளது.

அரசு விரும்பினால், சட்டத்தின் ஆட்சியை உறுதிப்படுத்த அரசு எண்ணினால், இது விடயத்தில் தனது சட்ட முறையற்ற அதிகார பிரயோகத்தை முடிவுக்கு கொண்டுவர அரசு முடிவு செய்தால், சுமந்திரன் சமர்ப்பித்துள்ள தனிநபர் சட்டமூலத்தை அப்படியே எடுத்துத் தனக்கு விரும்பிய வகையில் சட்ட வழுவத்துக்கு மாற்றிக் கொண்டு வந்து, நிறைவேற்றிச் சட்டமாக்கலாம்.

அதற்கு ஒரு நாடாளுமன்ற அமர்வு தினம் போதுமானது. ஆனால் அரசு அதைச் செய்யப்போவதில்லை. சட்ட கட்டுப்பாறுன்றி, கொரோனாவின் பெயரால் அதிகார ஆக்கிரமிப்பு நடவடிக்கையைத் தொடரவே ஆட்சித் தலைமை விரும்புகின்றது.

கொவிட் தொடர்பான இணையவழி கலந்துரையாடல் யாழில் நடந்தது

ஒருங்கிணைப்புக் குழு இணைத் தலைவர் தலைமையில்



யாழ் மாவட்ட ஒருங்கிணைப்புக்குழு இணைத் தலைவர் அங்கஜன் இராமநாதன் தலைமையில் இடம்பெற்ற இந்த இணைய வழி மூல காணொலி கூட்டத்தொடரில் யாழ் மாவட்ட அரசாங்க அதிபர், மேலதிக அரசாங்க அதிபர் (காணி), திட்டமிடல் பணிப்பாளர், அனர்த்த முகாமைத்துவ பணிப்பாளர், பிரதேச செயலகங்கள், அரசு உயர் அதிகாரிகள் என்போர் கலந்து கொண்டனர்.

கொவிட் - 19 வைரஸ் தாக்கத்தால் யாழ் மாவட்டத்தில் தனிமைப்படுத்தப்பட்டுள்ள குடும்பங்களின் நிலைமைகள், முடக்கப்பட்டுள்ள பிரதேசங்களுக்கான நிலைமைகள் தொடர்பில் ஆராயப்பட்டு அவர்களுக்கு உணவுப் பொருள்கள் வழங்குவது உறுதிப்படுத்த வேண்டும், மற்றும் தடுப்பூசி வழங்கல் தொடர்பாகவும் உள்ளூர் விவசாயிகளின் சந்தைப்படுத்தல், அத்தியாவசிய பொருள்கள் விநியோகத்துக்கான 'பாஸ் அனுமதி, அவசர தேவை கருதிய பாஸ் அனுமதி என பலவகையான அவசர தேவைகள் பற்றி கலந்துரையாடப்பட்டன.

முடக்கப்பட்ட இடங்களுக்கும் தனிமைப்படுத்தப்பட்ட இடங்களுக்கும் உணவு உற்பத்திப் பொருள்கள், மரக்கறிகள் வழங்கப்படவேண்டும்.

தடுப்பூசி நிலையங்களை அதிகரிக்க பிரதேச செயலாளர்கள் நடவடிக்கை எடுக்க வேண்டும்.

5 ஆயிரம் ரூபா கொடுப்பனவு இன்றி தீங்கட்கிழமை ஆரம்பிக்கப்படும்.

தடுப்பூசி போடும் மையங்களை கிராம சேவகர் பகுதிகளுக்கு அருகில் செயற்படுத்தவும்.

கிராமியகுழுவின் மூலம் தடுப்பூசி தொடர்பான விழிப்புணர்வை ஏற்படுத்துங்கள்.

கொவிட் - 19 காலகட்டத்தில் செயற்படும் அரசாங்க உத்தியோகத்தர்களுக்கு கையுறை, முகக்கவசம் தடையில்லாமல் வழங்குங்கள்.

சொந்த இடங்களுக்கு செல்வதற்காக தற்போது உள்ள இடத்தின் கிராமசேவகர்களை உறுதிப்படுத்தி அவர்களை சொந்த இடத்துக்குச் செல்வதற்காக வழிசமையுங்கள். அத்தியாவசியப் பொருள்களுக்கான விவியாபிகளுக்கு 'பாஸ் அனுமதி' வழங்குங்கள்.

கீரிமலை அந்தியேட்டி மடத்துக்கான அனுமதியை இறுக்கமான கட்டுப்பாடுகளுடன் நடைமுறைப்படுத்துங்கள். (முரணித் தவரின் உறவினரில் இருவர்கள் மாத்திரம் அனுமதிக்கவும்)

பழப்பொருள்களை நடமாடும் விற்பனை மூலம் விநியோகிக்க அனுமதி வழங்கவும்.

கொவிட் - 19 தடுப்பூசி வழங்கலை துரிதப்படுத்தும் சந்தர்ப்பத்தில் அடுத்த ஐம்பதாயிரம் தடுப்பூசிகளை பெறமுடியும்.

மீண்டும் 5 ஆயிரம் ரூபா செவ்வாய் முதல் வழங்கல்



5 ஆயிரம் ரூபா கொடுப்பனவு நேற்று

முதல் மீண்டும் வழங்கப்படும் என அமைச்சரவை இணைப் பேச்சாளர் உதய கம்மன்பில தெரிவித்தார்.

நேற்று (செவ்வாய்க்கிழமை) கொழும்பில் நடைபெற்ற ஊடக சந்திப்பில் கலந்துகொண்டு கருத்து தெரிவிக்கும்போதே அவர் இவ்வாறு கூறினார்.

கொரோனாத் தொற்று மற்றும் பயணக் கட்டுப்பாடு காரணமாக வருமானத்தை இழந்தவர்களுக்கு குறித்த கொடுப்பனவு வழங்கப்படும் என அவர் கூறினார்.

இதேவேளை சமூர்த்தி கொடுப்பனவுகள் மற்றும் ஓய்வூதியம் பெறுபவர்களுக்கு அந்த கொடுப்பனவுகள் தொடர்ந்தும் வழங்கப்படும் என்றும் உதய கம்மன்பில தெரிவித்தார்.

கட்டார் விமானங்களை முதல் நாடு வந்தன

பயணிகளின் வருகைக்காக நாட்டில் விமான நிலையங்கள் மீண்டும் திறக்கப்பட்டுள்ள நிலையில் கட்டாரிலிருந்து இரு விமானங்கள் கட்டுநாயக்க, பண்டாரநாயக்க சர்வதேச விமான நிலையத்தில் நேற்று அதி காலை தரையிறங்கியுள்ளன.

அதன்படி டோஹாவிலிருந்து கட்டார் ஏயர்வேஸ் நிறுவனத்துக்குச் சொந்தமான விமானம் ஒன்று நேற்று அதிகாலை 02.15 மணியளவில் கட்டுநாயக்க விமான நிலையத்தில் தரையிறங்கியுள்ளது.

இந்த விமானத்தில் வெளிநாட்டு பயணிகள் உட்பட மொத்தம் 53 பேர் வந்தனர் என விமான நிலைய அதிகாரிகள் உறுதிப்படுத்தியுள்ளனர்.

இந்த விமானத்தைத் தொடர்ந்து டோஹாவிலிருந்து வந்த ஸ்ரீலங்கன் ஏயர்லைன்ஸ் விமான நிறுவனத்துக்குச் சொந்தமான யுஎல் - 216 என்ற விமானம் அதிகாலை 04.05 மணிக்கு கட்டுநாயக்க விமான நிலையத்தில் தரையிறங்கியது.

அதில் 116 பயணிகள் வந்திருந்தனர் எனவும் விமான நிலைய அதிகாரிகள் உறுதிப்படுத்தினர்.

புதுவருட கொவிட் கொத்தணி தாக்கத்தை கருத்திற் கொண்டு இலங்கைக்கான அனைத்துப் பயணிகள் விமான சேவைகள் கடந்த மாதம் 21 ஆம் திகதி நள்ளிரவு முதல் நிறுத்தப்பட்டது.

கொவிட் - 19 வைரஸ் ஒழிப்பு மற்றும் கட்டுப்பாட்டு தேசிய மையத்தின் யோசனைக்கு அமைய இந்தத் தீர்மானம் எடுக்கப்பட்டது.

இந்த நிலையில் சுகாதார பாதுகாப்பு கட்டுப்பாடுகளுக்கமைய நாட்டில் உள்ள அனைத்து விமான நிலையங்களையும் நேற்று செவ்வாய்க்கிழமை திறக்க கொவிட் கட்டுப்பாட்டு தேசிய மையம் அனுமதி வழங்கியுள்ளது.

இலங்கைக்கு வரும் விமானத்தில் 75 பயணிகள் மாத்திரமே அனுமதிக்கப்பட வேண்டும் எனவும் அறிவிக்கப்பட்டுள்ளதுடன், கடந்த 14 நாட்களுக்குள் வியட்நாமிற்கு சுற்றுப்பயணம் மேற்கொண்ட பயணிகள் மற்றும் சுற்றுலாப் பயணிகள் இலங்கைக்கு வருவதற்கும், விமான நிலையங்களில் தரையிறங்குவதற்கும் மறு அறிவித்தல் வரை தடையுத்தரவு பிறப்பிக்கப்பட்டுள்ளது.

Green Media House (pvt) Ltd இன்

காலைக்கதிர்
Kalaiikkathir

செம்மண்

பத்திரிகைகளினால் நுடூத்தப்படும் மாடுபடும் லொக்டவுன் காடுணால் போட்டி

தரம் 01 முதல் 10 வரையான மாணவர்கள்
பெற்றோரின் துணையோடும் O/L மற்றும் A/L
மாணவர்கள் தங்களது சுயமுயற்சியுடனும்
இந்தப் போட்டியில் பங்கேற்கக் முடியும்..

லொக்டவுனை எப்படிக் கடப்பது என்ற யோசனையா..??
கவலையை விடுங்கள்.. உங்களுக்காகவே இந்தப் போட்டி..

நீங்கள் செய்யவேண்டியது.

இரண்டு நிமிடங்களுக்கு குறையாமலும், ஐந்து நிமிடங்களுக்கு
மேற்படாதவாரும் கீழ்வரும் தலைப்புகளில் ஏதேனுமொன்றைத்
தெரிவு செய்து எமக்கு அனுப்பி வைக்க வேண்டியது மட்டுமே..

**நீங்கள் உருவாக்குகின்ற காணொலிகள்
பின்வருவனவற்றில் ஏதேனும் ஒன்றைக்
கருப்பொருளாகக் கொண்டமைய வேண்டும்.**

1. லொக்டவுன் காலத்தை பயனுள்ளதாக கழிக்க
நீங்கள் மேற்கொண்ட சிறப்பு நடவடிக்கை
2. உங்கள் வீட்டின் சுவாஸ்யம் என்ன..??
3. அபிநயத்துடனான கதை சொல்லல்
4. இரண்டு அல்லது மூன்று கதாப்பாத்திரங்களை
உள்ளடக்கிய குறுநாடகம்.
5. நகைச்சுவைக் காட்சிகள்
6. புதுவித சமையல்
7. ஏதேனும் ஒரு தலைப்பிலான குறும்படம்

நீங்கள் உருவாக்குகின்ற காணொலிகளை கீழே தரப்பட்டுள்ள
மின்னஞ்சல் முகவரிக்கோ அல்லது வட்சப் இலக்கத்திற்கோ
அனுப்பி வைக்கமுடியும்.

வெற்றிபெறுபவர்களுக்கு பெறுமதிவாய்ந்த பரிசீல்களும்,
சான்றிதழ்களும் வழங்கப்படுவதுடன், தரமான பதிவுகள்
எம்மால் புதிதாக ஆரம்பிக்கப்படவுள்ள
யூடியூப் தளத்தில் காட்சிப்படுத்தப்படும்.

அனுப்பவேண்டிய,
மின்னஞ்சல் முகவரி: kalaikkathiredu@gmail.com
வட்சப் இலக்கம்: 0764438622

**போட்டிக்கான காலம்
நீடிக்கப்பட்டுள்ளது.
06.06.2021**





பொது அறிவு தினசரி ஒரு பரீட்சை

தொகுப்பு -
P.S.V.தினேஷ் B.A(Hons)
Geography Special.,
M.Phil in Geography.

இந்த கொரோனாப் பெருந்தொற்றுக் காலத்தில் வீட்டில் மூழ்கிக் கிடக்கும் உங்களுக்கு அறிவைத் தூண்டும் ஒரு பொது அறிவுப் பரீட்சையை அறிமுகம் செய்கின்றோம். தினமும் பத்துக் கேள்விகள் இப்பகுதியில் இடம் பெறும். அன்றான்று கேள்விக்குரிய உங்கள் பதில்களைத் தேடிக்கண்டுபிடித்து தயார் செய்யுங்கள்....
அதனை அடுத்த நாள் காலை 8 மணிக்கு முதல் Kalaikkathiredu@gmail.com என்ற மின்னஞ்சல் முகவரி மூலம் எங்களுக்கு அனுப்பி வைப்பீர்கள். கேள்வி பிரசுரமாகி இரண்டாவது நாளில் அக் கேள்விக்குரிய விடைகளும், சரியாக விடையளித்த பத்துப் பேரின் விவரங்களும் பிரசுரமாகும். தொடரின் முடிவில் அதிக எண்ணிக்கையான தடவைகள் சரியான பதிலை அனுப்பியவர்களுக்கு தகுந்த பரிசில்கள் காத்திருக்கின்றன. உங்கள் பதிலை அனுப்பும்போது உங்கள் பெயர், முகவரி, அடையாள அட்டை இலக்கம் ஆகியவற்றை குறிப்பிடத்தவறாதீர்கள்.

எடாவது போட்டிக்குள் நுழைவோமா?

- 71) யோகா முறையின் தந்தை யார்?
72) முந்திரி உற்பத்தியில் முதலிடம் வகிக்கும் நாடு?
73) தந்தி அனுப்புவதற்கான சந்தேகக்குறியை கண்டு பிடித்தவர்?
74) ஈபிள் கோபுரம் அமைக்கப்பட்ட ஆண்டு?
75) ஐ.நா. சபையில் இலங்கை இணைந்த அண்டு?
76) கொவிட - 19 விரிவாக்கம் யாது?
77) உலகில் அதிகம் சிலை வடிக்கப்பட்ட நாடு?
78) தெற்காசியாவில் மிகப்பெரிய சிறுநீரக வைத்தியசாலை அமைக்கப்பட்டுள்ள இடம்?
79) ஒரு கண்டங்களுக்கிடையில் அமைந்துள்ள நகரம்?
80) இலங்கையில் சிறந்த ஆசிரியர்களுக்கு வழங்கப்படும் விருது?

பெயர் :-

அடையாள அட்டை:-

முகவரி :-

மின்னஞ்சல் முகவரி:-

தொலைபேசி இலக்கம்:-

ஆறாவது போட்டிக்குரிய பதில்கள்

- 51) பைபிள்
52) அந்தாட்டிக்கா கண்டம்
53) அல்பேனியா
54) CIA/FBI
55) Rowam Atkinson
56) அமெரிக்கா
57) ஜோர்டான்
58) 1976
59) Feb 04
60) சுவீற்சிலாந்து

கப்பலில் தீப்பற்றியமை உப்புக்கு தட்டுப்பாடா?

கொழும்பு துறைமுகத்திற்கு அண்மையில் நங்கூரமிடப்பட்டிருந்த எம்.வி. எக்ஸ் - பிரஸ் பேரல் கப்பல் தீ விபத்துக்கு உள்ளானமையால், உப்புக்கு தட்டுப்பாடு ஏற்படவில்லையென அரசாங்கம் வலியுறுத்தியது.

எம்.வி. எக்ஸ் - பிரஸ் பேரல் என்ற கப்பலில் ஏற்பட்ட தீ விபத்தால் உப்பு உற்பத்தி பாதிக்கப்பட்டுள்ளதாகக் கூறி தவறான தகவல்கள் பரப்பப்படுகின்றன என அமைச்சரவை இணை செய்தித் தொடர்பாளர் உதய கம்மன்பில நேற்று (செவ்வாய்க்கிழமை) செய்தியாளர்களிடம் தெரிவித்தார்.

கப்பலில் இருந்த மாசுபாடு உப்பு உற்பத்தி நடைபெறும் பகுதிகளுக்கு பரவவில்லை என்றும் கம்மன்பில கூறினார்.

இதனால், நாட்டில் உப்பு உற்பத்தி பாதிக்கப்படவில்லை என்றும் அவர் தெரிவித்தார்.

எம்.வி. எக்ஸ் - பிரஸ் பேரல் கப்பலில் ஏற்பட்ட தீ சுற்றுச்சூழலில் கடுமையான தாக்கத்தை ஏற்படுத்தியுள்ளது.

குறிப்பாக நீர்கொழும்பு - மொரட்டுவை பகுதிகளில் குப்பைகள் கரை ஒதுங்கியுள்ளன.

பிளாஸ்டிக் மற்றும் ஏனைய அபாயகரமான பொருள்கள் நிறைந்த பைகள் தொடர்ந்து கரைக்குச் செல்லப்படுவதால் கடற்கரையில் தூய்மைப்படுத்தும் பணி இடம்பெற்று வருகின்றமை குறிப்பிடத்தக்கது.

31 ஆம் திகதி வெளியான ஆறாவது போட்டிக்கு சரியான விடையளித்தோர் விவரம்

1. கே.லக்ஷ்மிலன் - வட்டுக்கோட்டை
2. கே. குகன்
3. பி.சுபாங்கன் - மீசாலை
4. ஜெ.வினோஜன்
5. எஸ்.சண்ராஜ் - கொக்குவில்
6. வனோஜா - கொடிகாமம்
7. எஸ். துவாரகி - நல்லூர்
8. சிறிபவன் - கிளிநாச்சி

சீனக் குப்பைகளைக் கொட்டுமிடம் இலங்கை அல்ல என்கிறது அரசு

இலங்கை சீனக் குப்பைகளை கொட்டும் இடம் அல்ல என்று அரசாங்கம் தெரிவித்துள்ளது.

இந்த விடயம் தொடர்பாக நேற்று (செவ்வாய்க்கிழமை) அமைச்சரவை பேச்சாளர் கெஹெலிய ரம்புக்கவல கூறுகையில் -

இலங்கை சீனாவிலிருந்து குப்பைகளை இறக்குமதி செய்கிறது என்று கூறுகின்றமை 'நகைச்சுவையானது' எனத் தெரிவித்தார்.

இதுபோன்ற கூற்றுக்கள் வெறும் வதந்திகள் என்றும் அவர் தெரிவித்தார்.

இதேநேரம், எந்தவொரு நாட்டுக்கும் விற்கப்படும் சினோபாரம் தடுப்பூசியின் விலையை சீனா தீர்மானிக்க முடியும் என்றும் அவர் தெரிவித்தார்.

சினோபாரம் தடுப்பூசி இலங்கைக்கு அதிக விலைக்கு விற்கப்படுகிறதா என இன்றைய ஊடக சந்திப்பில் எழுப்பப்பட்ட கேள்விக்கு பதிலளிக்கையிலேயே அவர் இதனைத் தெரிவித்தார்.

தடுப்பூசியின் விலை தொடர்பாக இலங்கை அரசு முடிவு செய்யவோ அல்லது கருத்து தெரிவிக்கவோ



முடியாது எனவும் அவர் குறிப்பிட்டார்.

இலங்கையில் உள்ள சீனத் தூதரகம் அல்லது சீன அரசு மட்டுமே இது தொடர்பாகக் கருத்து தெரிவிக்க முடியும் என்றும் அவர் கூறினார்.

இருப்பினும் இந்த தடுப்பூசி ஏனைய நாடுகளுக்கு வழங்கப்பட்ட விலையைவிட குறைந்த விலையில் இலங்கைக்கு விற்கப்பட்டுள்ளது என்றும் அவர் கூறினார்.

பொலிஸ் தலைமையகம் பெப்பிலியானாவுக்கு மாற்றம்

பொலிஸ் தலைமையகத்தை பெப்பிலியானாவுக்கு மாற்றுவதற்கு அமைச்சரவை அனுமதியளித்துள்ளது. இந்த விடயம் தொடர்பாக அமைச்சரவை இணை செய்தித் தொடர்பாளர் உதய கம்மன்பில நேற்று (செவ்வாய்க்கிழமை) ஊடகங்களுக்குத் தெரிவித்தார்.

பொலிஸ் தலைமையகத்தை கோட்டையில் உள்ள தற்போதைய இடத்திலிருந்து மாற்ற முடிவு செய்யப்பட்டதாக தெரிவித்த அமைச்சர், 2012ஆம் ஆண்டில் பொலிஸ் தலைமையகத்தை மிரிஹானாவுக்கு மாற்று

வதற்கான திட்டம் இருந்தது என்றும் தெரிவித்தார்.

எவ்வாறாயினும் பொலிஸ் தலைமையகம் பெப்பிலியானாவுக்கு மாற்றப்பட வேண்டும் என பொது மக்கள் பாதுகாப்பு அமைச்சர் சரத் வீரசேகர நேற்று இடம்பெற்ற அமைச்சரவைக் கூட்டத்தில் முன் மொழிந்தார் என அவர் தெரிவித்தார்.

இதனையடுத்து, பொலிஸ் தலைமையகத்தை பெப்பிலியானாவுக்கு மாற்றுவதற்கு அமைச்சரவை அனுமதியளித்துள்ளது என அவர் மேலும் தெரிவித்தார்.

இந்தியாவைப் போன்றே இலங்கையின் இந்துப் பண்பாட்டு போக்கிலும் பத்தொன்பதாம் நூற்றாண்டானது குறிப்பிடத்தக்க திருப்பு முன்களைக் கண்ட ஒன்றாகும். பண்பாட்டு மறுமலர்ச்சி யொன்றை ஏற்படுத்துவதில் ஊடகங்களின் வகிப்பங்கு காத்திரமானது.

யாழ்ப்பாணத்தின் பத்திரிகைப் பாரம்பரியத்தினை ஆய்வுவசதி கருதிப் பின்வரும் மூன்று பகுதிகளாக நோக்கலாம்.

1841 - 1900: பெரும்பாலும் சமயப் பரப்புரையை முன்வைத்து வெளியான பத்திரிகைகள், 1901 - 1980 சமயப் பத்திரிகைகளுடன் துறைசார் பத்திரிகைகள், சமூகப் பத்திரிகைகள், செய்திப் பத்திரிகைகள் அதிகளவில் வெளியாகின. அரசியல், சமூகம், இலக்கியம் எனப் பத்திரிகைகளின் உள்ளடக்கப் பரப்பு விரிவடைந்தது.

1981 - 2010: ஈழநாடு எரிக்கப்படும் ஆண்டிலிருந்து தொடங்கும் இக்காலம் ஈழப்போர்க்காலம்.

இதன் தொடர்ச்சியாகவே 2011 இன் பின்னரான காலமும் விரிவடைகிறது. எதிர்காலத்தில் இது நான்காவது காலப்பகுதியாகக் கருதப்படலாம்.

பத்தொன்பதாம் நூற்றாண்டு

பத்தொன்பதாம் நூற்றாண்டுகால இலங்கையைப் பொறுத்தவரையில் ஊடகத்துறை என்பது பத்திரிகைத் துறையாகவே அர்த்தங்கொள்ளப்பட்டது. பத்தொன்பதாம் நூற்றாண்டில் இலங்கையில் தோன்றிய இந்து சமய சார்புடைய பத்திரிகைகளான இலங்கை வேந்தன் (1877), சைவ உதயபானு (1880), சைவசம்போதினி (1883), விஞ்ஞானவர்த்தினி (1982), சைவ அபிமானி (1984), இந்து சாதனம் (1889) ஆகியன இந்துப் பண்பாட்டு மறுமலர்ச்சிக்கும் உந்து சக்தியாக விளங்கின.

இலங்கையின் புதினப் பத்திரிகைகளின் சகாப்தம் 'கவர்மன்ட் கசற்' அரச வர்த்தமானி (1802) உடன் ஆரம்பமாகிறது எனலாம். இதன் பின்பு 'கொழும்பு ஜேனரன்ஸ்', 'த ஒப்ஸேவா', 'சிலோன் குறோனிக்கல்' வந்தன.

ஆயினும் அச்சுயந்திரத்தைப் பயன்படுத்திப் பிரசுரங்களை வெளியிடுகின்ற உரிமை 1834 வரை ஆங்கில அரசாங்கத்திற்கே ஏகபோகமாயிருந்தது. எவ்வாறாயினும் மதத்தைப் பரப்புவதற்குப் பத்திரிகை ஊடகம் வாய்ப்பானது என்பதனை உணர்ந்து கொண்ட கிறிஸ்தவ மிஷனரிமார்கள் தொடர்ந்து வலியுறுத்திக் கேட்டுக் கொண்டதன் பேரில் 1834 இல் பிரசுர உரிமையைப் பெற்றுக் கொண்டனர். இதன் மூலமாக அமெரிக்க மிஷனைச் சேர்ந்த 'ஜோசப் நைற்' என்ற பாதிரியாரால் சமயப்பிரச்சார நோக்கத்திற்காக நல்லூரில் நிறுவப்பட்டுப் பின் மானிப்பாய்க்கு இடமாற்றம் செய்யப்பட்ட அச்சகமொன்றிலிருந்து 01.07.1841 இல் உதயதாரகை வெளியிடப்பட்டது. இலங்கையின் முதலாவது தமிழ்ப் பத்திரிகை என்ற சிறப்பு உதயதாரகை பெறுகிறது. ஆயினும் இப்பத்திரிகை ஆரம்பகாலங்களில் சில பக்கங்கள் தமிழிலும் சில பக்கங்கள் ஆங்கிலத்திலும் அச்சிடப்பட்டு வெளிவந்தன என்பது குறிப்பிடத்தக்கது.

உதயதாரகையைத் தொடர்ந்து உரைகல் (1985),



66
இலங்கையிற் தோன்றிய இந்துப்பத்திரிகைகளின் செல்வாக்கு பொதுவாக நாவலரது கருத்து நிலையில் ஊன்றிய பாய்ச்சலாகவே அமைந்தது. ஆயினும் காலப்போக்கில் சைவம் என்ற தளத்திலிருந்து இந்து என்ற தளத்தை நோக்கித் தம்மை அகலித்துக் கொண்ட போக்கையும் இவற்றிடையே அவதானிக்க முடியும்.

பத்தொன்பதாம் நூற்றாண்டில் இங்கு இந்து ஊடகத்துறையின் செல்வாக்கு

● வியாசன்
விடுகை வருட மாணவன் இந்துநாகரிகத்துறை, கலைபீடம், யாழ்ப்பாணப் பல்கலைக்கழகம்.

ஜீவிகள் சிலர் இந்துப் பத்திரிகை ஊடகத்தின் அவசியம் பற்றிச் சிந்திக்கத் தொடங்கினர்.

இந்துசமயச் சார்பான முதலாவது பத்திரிகை

இலங்கையில் இந்துசமயச் சார்பான முதலாவது பத்திரிகை 'இலங்கை நேசன்' (கி.பி. 1877) என அறியப்படுகிறது. யாழ்ப்பாணத்திலிருந்து வெளிவந்த இதன் ஆசிரியராகத் சின்னத்தம்பி என்பவர் கடமை யாற்றினார். 'உதயதாரகை' பத்திரிகை மூலமான இந்துமதத்தின்மீது ஏவப்படுகின்ற கண்டனங்களுக்குப் பதிலுரைகள் எழுதுதற்குரிய தளமாக இலங்கை நேசனை ஆறுமுகநாவலர் பயன்படுத்தினார் என்பது கவனிக்கத்தக்கது. அத்தகைய கட்டுரைக்குள் கொடு முடியாகத் திகழ்வது 'இது நல்ல சமயம்' என்ற தலைப்பில் ஆறுமுகநாவலரால் இலங்கை நேசனில் எழுதப்பட்ட கட்டுரையாகும். இக்கட்டுரை 1877 ஆம் ஆண்டு கார்த்திகை 22 இல் வெளியான இலங்கை நேசனில் இடம்பெற்றிருந்தது. எது சமயம்? என்ற வினாவுடன் தொடங்கி, சமூகத்தில் சமயத்திற்கான வகிப்பங்கு, சமயத்தின் உண்மை இலக்கு, சமயத் திணிப்பினால் ஏற்படுகின்ற 'சுயம்' பற்றிய குழப்பம் போன்ற பல தளங்களைத் தொட்டுச் சொல்வதாக இக்கட்டுரை அமைகின்றது. இப்பத்திரிகையில் எழுதிய மயில் வாகனப்பிள்ளை, சுன்னாகம் குமாரசுவாமியுட்பலவர் போன்ற பெரியோர்களும் இந்துப்பண்பாட்டு மறுமலர்ச்சிக்கான சிந்தனைகளைச் சமூகத்திடம் கொண்டு சென்றனர். சடங்குகளின் அரசியலைப்புரிதல், இந்துக்களின் பன்மையில் ஒருமைவாதப் பரம்பொருட்சிந்தனை விளக்கம் போன்ற பல மறுமலர்ச்சிச் சிந்தனைப்போக்குகளை இவர்களின் கட்டுரைகளில் செறிந்திருக்கக் காணலாம். இவர்கள் இருவரும் இலங்கை நேசனூடாக வைமன் கதிரவேற்பிள்ளையுடன் நடாத்திய சமயத்தர்க்கங்கள் இந்து வெகுஜன விழிப்புணர்வுக்கு வழிகாட்டின என இ. சிவகுருநாதன் குறிப்பிட்டிருப்பதும் நோக்கத்தக்கது. குறிப்பாக 'கத்தோலிக்க பாதுகாவலன்' இதற்கு இலங்கை நேசன் இடையில் ஏற்பட்ட இந்துப்பண்பாட்டு தொடர்பான கருத்து மோதல்களைப் 'புதினக் கருதாசிகளின் யுத்தம்' என இலங்கை நேசன் ஆசிரியர் பின்னாளில் வர்ணிப்பது கவனிக்கத்தக்கது.

சைவ உதயபானு

நாவலர் மரபின் குரலாக வெளிவந்த பத்திரிகையாக 'சைவ உதயபானு' அமைகின்றது. இது 1880 ஆம் ஆண்டு புரட்டாதி மாதம் 16 ஆம் திகதி வெளிவரத் தொடங்கியது. அதன் ஆசிரியராக ஊரெழு சரவணமுத்துப்பிள்ளை கடமையாற்றினார். இந்துப் பண்பாட்டு மறுமலர்ச்சி என்பது முறையான சமயக் கல்வியினூடாக உறுதிசெய்யப்படும் என்ற நம்பிக்கையோடு கட்டுரைகளையும் ஆசிரியர் தலையங்கங்களையும் இப்பத்திரிகை வெளியிட்டு வந்தது. உத்தியோக வாய்ப்புக்களிற்காகக் கிறிஸ்தவப் பாடசாலைகளில் கல்வி கற்கும் இந்துச் சிறார்கள் தங்கள் பண்பாட்டு வேர்களை அறுத்துக் கொள்கிறார்கள்

என்ற ஆதங்கத்தினால் காட்டமான விமர்சனங்களையும் இப்பத்திரிகை தொடர்ந்து வெளியிட்டு வந்துள்ளது.

'பாதிரியார் பள்ளிக்கூடங்களிலே உங்கள் பிள்ளைகளைக் கற்க விடுவீரேயானால் அவர்கள் பிற்காலத்தில் நீங்களே தங்கள் பிதாக்கள் என்பதும் தோன்றவையது, தங்கள் பெயர்களுமாய் மாற்றி யோவான், யாக்கோபு' என்றும் இட்டுக்கொண்டு உங்கள் பேருக்கெல்லாம் தீரப்பெரும் இழிவை நாடுவார்கள்.'

'உங்கள் புத்திரரும் பின்னைக் காலத்தில் சிவ பிரானுடைய திருப்பெயரையும் தம்மையும் மாதம் ரூபாவுக்காக விற்று விடுவார்கள்.'

'சைவக்குடியிற் பிறந்த பிரபுக்களே, எங்கள் அத்திவாரங்கள் ஆடாவண்ணம் ஒரு சிறியபொழுதும் தாழ்த்தக்கூடாது. அரசாட்சியாரிடம் ஒரு பள்ளிக்கூடத்தைப் பெற்று அங்கே உமது பிள்ளைகளை அனுப்புங்கள்!'

இத்தயை ஆசிரியர் தலையங்கங்களில் இடம்பெற்றுள்ள மதக் காழ்ப்புணர்வு தோய்ந்த சொற்பிரயோகங்களைக் கருத்திற் கொள்ளாது அச்செய்திக் குறிப்புக்களை உணர்நிக் கவனித்தால் அன்றைய இந்து சமூகத்தின் யதார்த்தத்தை உணரமுடியும். இந்துப் புத்திஜீவிகளுக்கான சமூகக் கப்பாடு பற்றிய அனேக உள்ளார்த்தங்கள் இச்செய்திக் குறிப்புக்களுக்குள் தொனிப்பதை உணரலாம். குறிப்பாக இந்துப் பாடசாலைகளைக் தோற்றுவிக்கவல்ல ஒரு புத்திஜீவிகள் குழுமம் பொருளாதாரப் பலத்துடன் அரசாங்க ஆதரவைப் பேச்சளவிலாவது பெற்றுக் கொண்டு செயல் தொடங்கவேண்டும் என்பதனை மீள, மீளவலியுறுத்தச் சைவ உதயபானு தவறவில்லை. இது மட்டுமன்றி இப்பத்திரிகையானது இந்து சமூகத்தைச் சுயபரிசோதனை செய்து அது சார்ந்த குறைபாடுகளையும் இந்து சமயத்தைப் பின்பற்றுவோரின் நடத்தைவழக்கள் பற்றியும் செய்திக்கட்டுரைகளையும் ஆசிரியர் தலையங்கங்களையும் பிரசுரித்து வந்துள்ளது. 'சமயம் சமயி சமயாசமயம்', 'நான் ஒரு சைவனா?' 'ஆசாரமும் அதிமேதாவித்தனமும்', 'சைவசித்த விளக்கம்', 'சைவமாணவன்' போன்ற தலைப்பிலமைந்த ஆசிரியர் தலையங்கங்களை இங்கே சுட்டிக்காட்டலாம்.

கருத்து நிலையில் சைவ உதயபானுவின் அடிச்சுவட்டைப் பின்பற்றி வெளிவந்த பத்திரிகையாக சைவசம்போதினி திகழ்ந்தது. இப்பத்திரிகையை உடுவில் வைத்தீசுவர ஐயர் என்பவர் கரலிகீழ்ப் பத்திரிகையாக 1881 இல் வெளியிட்டார். பொருளாதார நெருக்கடிகளின் காரணமாக இரண்டரை வருடங்களுக்குள் இப்பத்திரிகை நின்றுபோனது. சைவ உதயபானுவைப் போன்று குறிப்பிடத்தக்க சமூக விழிப்புணர்வினை இப்பத்திரிகையால் ஏற்படுத்த முடியாமைக்கு இதன் குறுகிய ஆயுள்காலமே காரணமெனலாம்.

(8 ஆம் பக்கம் பார்க்க...)



வித்தியாதர்ப்பணம், இலங்காபிமானி (1863), ஆகிய கிறிஸ்தவ சமயச் சார்பான பத்திரிகைகள் தோற்றம் பெற்றன. இந்து சமயத்துக்கெதிரான கண்டனங்களையும் சமூக சீர்திருத்த சிந்தனைகளையும் மதமாற்றப் பூடகையுடன் வெகுசனச் செய்திகளாகக் குழைத்துக் கொடுக்க, இத்தகைய கிறிஸ்தவ சமயச்சார்புடைய பத்திரிகைகள் இந்து சமூகத்தின் மீது ஏற்படுத்திய தாக்கத்தை அவதானித்த இந்துசமயப்பற்றுடைய புத்தி

பத்தொன்பதாம் நூற்றாண்டில்....

(7 ஆம் பக்கத் தொடர்ச்சி)

மூத்ததம்பிச் செட்டியாரால் 1882 ஆம் ஆண்டில் வெளிவரத் தொடங்கிய பத்திரிகை விஞ்ஞானவர்த்தினி ஆகும். பெயருக்கு ஏற்ற வகையில் மேட்டுக் குடிசார் புத்திஜீவிகளைத் தனது வாசகர் வட்டமாகக் கொண்டிருந்தது. விசேடமாக தத்துவார்த்தப் போராட்டங்கள், அளவையில் போன்ற கருத்தியல்களை இலங்கை சமூகத்துக்கு அறிமுகம் செய்துவைத்த பெருமை இப்பத்திரிகைக்குரியது. இப்பத்திரிகையே பிற்காலத்தில் விவேகானந்தரின் ஈழவருகையின் போது உதயதாரகையினால் கிளப்பப்பட்ட சித்தாந்த - வேதாந்த முரண் பாடுகள் பற்றிய சாசனசுகளிர்குத்தக்கபதில் தருவதற்கு இந்து சாதனத்தின் ஆசிரியரீட்டிற்கு உதவியது. இந்துப்பாண்பாட்டு மறுமலர்ச்சியைப் பொறுத்தவரையில் விஞ்ஞானவர்த்தினி விளம்புநிலை மக்களை நோக்கித் தனது கருத்தியல் நீட்சியைக் கொண்டிருக்காவிடும் நடுத்தர, மேட்டுக்குடிப் புத்தி ஜீவிகளின் மத்தியில் குறிப்பிட்டத்தக்க செல்வாக்கைப் பெற்றிருந்தது.

வல்லை பொ. ஞானசபாபதிப்பிள்ளை என்பவரால் வெளியிடப்பட்ட பத்திரிகையாக சைவ அபிமானி திகழ்கின்றது. இது விஞ்ஞானவர்த்தினியைப் போலில்லாமல் ஓரளவிற்குச் சமயம் சார்ந்த வெகுஜனப் பத்திரிகையாகத் தன்னை இனங்காட்டிக் கொண்டது. இப்பத்திரிகை ஓரிரு ஆண்டுகளுக்குள் தனது ஆயுளை முடித்துக் கொண்டதாகவே அறியப்படுகின்றது.

இந்துசாதனம்

இலங்கைவாழ் இந்துக்களின் சமயச்சார்பான பத்திரிகைத்துறை வளர்ச்சியின் கொடு முடியாகத் திகழ்வது இந்துசாதனப் பத்திரிகையாகும். சைவபரிபாலன சபையினரின் வெளியீடாக 11.09.1889 இல் முதன் முதலில் இப்பத்திரிகை வெளியானது. தமிழில் இந்து சாதனம் என்றும் ஆங்கிலத்தில் Hindu Organ எனவும் பெயரிடப்பட்டு வெளிவந்தது. இந்துக்களின் அரசியல், சமூக, சமய, பொருளாதாரக் கல்வி மறுமலர்ச்சிக்கான சிந்தனை நூற்று மேடையாகவே இந்துசாதனம் தொழிற்பட்டது. அறிஞர் பே.சு. மணி அவர்கள் 'இந்து சாதனம்' இந்துப் பண்பாட்டு மறுமலர்ச்சியின் குரலாகவே ஒலித்தது எனக் கூறியிருப்பதும் இங்கே சுட்டிக்காட்டத்தக்கது.

இந்துசாதனப் பத்திரிகையானது இந்து சமூகத்தில் சமயத்தின் பெயரால் புரையோடிப்போய்விட்ட குறைபாடுகளையும் கண்டிக்கத் தவறவில்லை. ஆலயத்தில் நடைபெறுகின்ற வானவேடிக்கை, சின்ன மேளம், தெய்வத்தின் பெயரால் உயிர்பலியிடுதல் போன்ற விடயங்கள் இந்த வகையில் கண்டனத்துக்குள்ளாகின. அதே சமயத்தில் இந்து சமூகத்தினரை கண்டனத்துக்குள்ளாக்கின. அதே சமயத்தில் இந்து சமூகத்தினரை மதமாற்றம் முயற்சிகளில் ஈடுபட்டோருக் கெதிராகக் கடுமையான விமர்சனங்களையும் இந்து சாதனம் வெளியிட்டதயங்கவில்லை.

இந்துப்பண்பாட்டு மறுமலர்ச்சியை ஏற்படுத்துவதில் பிரசங்கங்களினதும், புராணபடனம் செய்வோரினதும் பங்கு அக்காலத்தில் இன்றியமையாத இடத்தை வகித்ததென்று கூறலாம். ஏனெனில் சமூகத்தின் அணைத்து வகுப்பினரையும் ஈர்க்கவல்ல சாதனங்களாகக் கதாபிரசங்கமும், புராணபடனமும் திகழ்ந்திருக்கின்றன. எனவே இந்து சமூகத்தின் இவர்களை ஊக்கப்படுத்தும் வகையில் செய்திக்கட்டுரைகளை இந்து சாதனம் தாங்கி வந்து திருக்கிறது என்று ச.முருகுதன் தனது கட்டுரையில் பின்வருமாறு எடுத்துக் காட்டுகின்றார். அதாவது 'விடயப் பிரசங்கம் செய்வோர், கதாப்பிரசங்கம் செய்வோர், புராணபடனம் செய்வோர் எனப்படும் இந்த முக்கத்திரதாரையும் அருகிவிடவொண்ணாது, இவர்களே சமயப்பண்பாட்டை வளர்ப்பவராவார்கள். ஆலயங்களிலும் உற்சவ காலங்களிலும் இவர்களைக் கொண்டு பிரசங்கம் செய்வதில் வேண்டும். இங்ஙனம் செய்தாற்றான் நமது சமயமும் பண்பாடும் விருத்தியடைந்து வரும். புலால் பூசித்தல், மதுபானம் முதலான தீமைகள் குன்றும்' - எனத் தொடர்கின்ற செய்திக்கட்டுரையொன்றைச் சுட்டிக் காட்டுதல் பொருத்தமாகும். இந்துப்பண்பாட்டின் முக்கிய அம்சமாகத் திகழ்வன திருக்கோயில்கள் எனலாம். இந்து மதத்திற்கு நெருக்கடிகள் ஏற்படுகின்ற காலகட்டங்களில் எல்லாம் திருக்கோயில்களை மையப்படுத்தி இந்துப்பண்பாடு நிமிர்வற்றத்தை பல இந்திய, இலங்கை வரலாற்றுக் காலகட்டங்கள் எடுத்துரைக்கின்றன.

சைவ பரிபாலன சபையின் ஆஸ்தான வெளியீடாக அமைந்தது. இந்து சாதனப் பத்திரிகையாகும். பத்தொன்பதாம் இருபதாம் நூற்றாண்டுகளில் யாழ்பாணத்தில் நடைபெற்ற 'புதினக்கடதாசிகள் யுத்தம்' என்று வர்ணிக்கப்படுகின்ற புகழ்பெற்ற சமய விவாதங்களில் இந்து சாதனத்தின் வகிப்பென அளிப்பரியது. இந்து சாதனமானது ஆண், பெண் சமத்துவம் பற்றியும், பெண்கள் சமூகத்தில் முன்வந்து அறம் வளர்க்க வேண்டிய அவசியம் பற்றியும் வலியுறுத்த தவறவில்லை 'மனித வாக்கத்தின் விதி வனிதையரிடத்தே' என்ற தலைப்பில் அமைந்த ஆசிரியர் தலையங்கமொன்றில் ஆண் தகைமையோர்களும் அவர்களுக்கு நிகரன்றே

என்ற கந்தபுராணச் செய்யுள் அடியொன்று எடுத்துக் காட்டப்பட்டு அறம் வளர்க்கவல்ல சக்தி ஆண் களை விடவும் பெண்களிடத்திலேயே அதிகம் உண்டு எனவும் வலியுறுத்தப்பட்டுள்ளது. இதுமட்டுமன்றிச் 'சமயப்பணி ஆற்றிய சைவமங்கையர்' என்ற தலைப்பில் வெளியான செய்திக் கட்டுரை பின்வருமாறு விரிந்து செல்கின்றது. 'உமையொருபாகன் என்ற பொழுதே சைவ உலகில் பெண்ணும் ஆணும் சமத்துவ உரிமை பூண்டுள்ளோர் என்பது அமையும் முற்காலத்தில் சைவமங்கையர் எவ்வளவுபோல் இல்லறத்தில் இருந்து கொண்டே சமயப்பணி செய்திருக்கிறார்கள் என்பதனை நமது பெரியபுராணம் நன்றாகக் காட்டுகிறது.' மேலும், க. இராமச்சந்திரன் என்பவரால் எழுதப்பட்ட 'பத்தினி விரதம்' அல்லது 'பதிவிரதாதர்மம்' என்ற தலைப்பில் மைந்த கட்டுரை 'தலை நிமிர்ந்து நிற்பது எக் கட்டத்திலும் அயலாரை வருத்தாது தன் தவச்செல்வர்கள் மூலம் உலகுக்கு உய்ய வழியைக் காட்டி நிற்பதும் எங்கள் புராதான இந்து நாகரிகம் ஒன்றேயாம் தமது பூர்வ புண்ணியம் தூண்ட இந்தியா வந்தடைந்த அன்னி பெசன்ற தேவியாரின் வாழ்க்கையை நோக்குங்கள் செல்வி மாக்கிறந் நோபிள் தூய அன்னைசாரதா தேவியாரைச் சந்தித்தவுடன் பல்லாயிரம் ஆண்டு கட்டுமுன் இந்தியாவில் ரிஷி பத்தினிகள் வாழ்ந்ததும் ஞானபாதேசம் செய்ததும் வெறுங் கட்டுக்கதைகளல்ல, முழுவதும் உண்மையே என்றுணர்ந்து சகோதரி நிவேதி காவாக மாறிவிட்டார்.' எனத் தொடர்கிறது அக்கட்டுரை. இந்துப்பண்பாட்டின் விழுமியச் சிறப்பை உணர்ந்து அதன் வழிகிய ஐரோப்பியர் பெண்மணிகளின் வரலாறுகளைச் சுட்டிக்காட்டுவதுமே மேலைத்தேய நாகரிக மோகத்தினால் இந்துப்பண்பாட்டைப் புறக்கணித்து வாழ முயலும் இந்துப்பண்களைச் சிந்திக்க வைக்கும் பிரயத்தனமாகவே இக்கட்டுரை அமைந்துள்ளது என்பது கவனிக்கத்தக்கது.

இந்துக் கல்வி நிறுவனங்களில் சமயப் போதனை என்ற நிலையைக் கடந்து கற்றல், கற்பித்தல் செயற்பாடுகளில் ஈடுபடுவோர் அனைவரும் சமய வாழ்வை வாழ்வவராக இருக்க வேண்டியது இன்றியமையாததாகும். ஏனெனில் சி.ராதாகிருஷ்ணன் குறிப்பிட்டதைப் போல 'இந்துநாகரிகம் என்பது என்றோ முடிந்து போனவற்றுக்குக் கொள்கை விளக்கமன்று. அது வாழ வேண்டிய வாழ்வியல் நெறி' அந்த முறையிலே இந்து சாதனமும் பல சந்தர்ப்பங்களில் வலியுறுத்திவந்துள்ளது.

'இந்துக் கல்விக்க கழகங்களில் இந்து வாழ்க்கை ஆசிரியர்களாலும் மாணவ மாணவிகளாலும் வாழ்ந்து காட்டப்படுதல் வேண்டும். புனித போசனத்தின் அவசியமும் புலாலுண்ணாமையின் இன்றியமையாமையும் இந்துப் பள்ளிக்கூடங்களில் நன்கு முன்மாதிரியாகக் காட்டப்பட வேண்டும்' என நீண்டு செல்லும் செய்திக் கட்டுரை இதற்குத்தக்கதொரு எடுத்துக் காட்டெனலாம்.

இந்து சமூகத்தின் மேம்பாட்டிற்குப் பெண் கல்வியின் அத்தியாவசியத்தை வலியுறுத்தி அனேக விடயங்களை இந்துசாதனம் பிரசரித்து வந்துள்ளது. 'நமது சகோதரி கட்டு' என்ற தலைப்பில் வெளியான வாசகர் கடிதம், 'சைவச் சேயிழையார்' என்ற தலைப்பில் வெளியான செய்திக்கட்டுரை, 'எதிர்காலத்தாய்மார்' என்ற தலைப்பில் அமைந்த கட்டுரை, 'ஏட்டுப்படிப்புடன் நாட்டுவளப்பமும் வேண்டும் பெண்ணொலி பெரிதாய் முழங்கட்டும்' என்ற தலைப்பில் அமைந்த செய்திக் கட்டுரை போன்றவை பெண்கல்வி இந்து சமூக மறுமலர்ச்சிக்கு அத்தியாவசியமான ஒன்று என்பதனை இடிந்துரைப்பனவாய் அமைந்தன. பருவமடைந்தவுடன் பள்ளிக்கூடத்திலிருந்து நிறுத்தப்படும், பெண்ணிற்குக் கல்வி எதற்கெனப் பாராமுகநோக்கு என்பவற்றை இருபதாம் நூற்றாண்டின் தொடக்கத்திலிருந்தே கண்டித்துக் குரல் கொடுத்த இந்துப் பத்திரிகையாக இந்துசாதனம் திகழ்கிறது.

இலங்கையிற் தோன்றிய இந்துப்பத்திரிகைகளின் செல்வாக்கு பொதுவாக நாவலரது கருத்து நிலையில் ஊன்றிய பாய்ச்சலாகவே அமைந்தது. ஆயினும் காலப்போக்கில் சைவம் என்ற தளத்திலிருந்து இந்து என்ற தளத்தை நோக்கித் தம்மை அகலித்துக் கொண்ட போக்கையும் இவற்றிடையே அவதானிக்க முடியும். பத்தொன்பதாம் நூற்றாண்டில் தோன்றிய இந்துப் பத்திரிகைகளுள் இலங்கைநேசன், சைவஉதயபானு, இந்து சாதனம் ஆகியவை தவிர்ந்த ஏனையவற்றால் குறித்த இலக்கை எய்த முடியவில்லை என்பது உண்மையே. ஆனால் மேற்படி மூன்று பத்திரிகைகளும் தமது நோக்கத்தில் வெற்றி பெற்றன என்றே கூறவேண்டும். இப்பத்திரிகைகள் மேட்டுக்குடியினரையும் படித்த நடுத்தர வாக்கத்தினரையும் கடந்து, விளம்பு நிலை நோக்கித் தமது சிந்தனைக்கரங்களை எந்தளவுக்கு விரித்துக் கொண்டன என்பது கேள்விக்குரியதே. ஆயினும் இக்காலத்தில் புலமை பெற்றவர்கள் இருந்தால்தான் இப்பத்திரிகைகள் இலக்கினை அடைந்தன எனலாம்.

சோமேசுந்தரி கிருஷ்ணகுமாரின் 'யாழ்ப்பாணத்தில் பத்திரிகைகள் (1900 - 1915)' என்ற நூல் இருபதாம் நூற்றாண்டின் தொடக்கத்தில் யாழ்ப்பாணத்தில் வெளியான பத்திரிகைகள் தொடர்பான பல தகவல்களைக்

கொண்டுள்ளன. இருபதாம் நூற்றாண்டின் தொடக்கத்தில் வெளியான பத்திரிகைகளில் விவேகானந்தன், சுதேச நாட்டியம், திராவிடகோகிலம், விஜயபானு, குருசந்தி ரோதயம், சைவகூக்குமார்த்தபோதினி, விஜயலட்சுமி, மகாவிஜயலட்சுமி, விஞ்ஞானவர்த்தினி, ஆத்மபோதினி, சண்முகநாதன், பாலபாஸ்கரன் ஆகிய பத்திரிகைகளின் சில பிரதிகளை நேரில் பார்த்து ஆராய்ந்தார் எனக் குறிப்பிடும் சோமேசுந்தரி அந்தப் பத்திரிகைகளின் முகப்புப் பக்கங்கள் ஒவ்வொன்றைத் தனது நூலில் இணைத்து உறுதிப்படுத்தியுள்ளார். இவற்றுடன் அக்காலப்பகுதியில் வெளியான இந்து பாலபோதினியின் முகப்புப் பக்கமொன்றும் அந்நூலில் உள்ளது.

யாழ்ப்பாணத்துப் பத்திரிகைகள்

1901 - 1930 காலப்பகுதியில் யாழ்ப்பாணத்தில் தொடங்கிய பத்திரிகைகளின் பட்டியல் வருமாறு:

1902 சுதேசநாட்டியம், 1902 விவேகானந்தன், 1907 ஆத்மபோதினி, 1908 சைவகூக்குமார்த்தபோதினி, 1908 ஞானசித்தி, 1908 குருசந்திரோதயம், 1908 இந்துபாலபோதினி, 1910 விஜயலட்சுமி, 1910 சைவபாலியசம்போதினி, 1911 விஜயபானு, 1911 மகாவிஜயலட்சுமி, 1911 கலியுகவரதன், 1911 சண்முகநாதன், 1912 விச்சுவகர்மன், 1915 பாலபாஸ்கரன், 1923 தேசாபிமானி, 1924 சைவசித்தாந்தபானு, 1925 கத்தோலிக்க தூதன், 1925 மேல் நோக்கம், 1925 தமிழர் போதினி, 1927 கலிகாலதீபம், 1927 திராவிடன், 1927 சோதிடபிரபாலினி என்பனவாகும்.

மேலும் 1980 கள் யாழ்ப்பாணத்துப் பத்திரிகைகள் எண்ணிக்கை பெருமளவில் அதிகரித்த காலப்பகுதியாகும். இனப்பிரச்சினை கொழுந்துவிட்டெரியத் தொடங்கிய இக்காலப்பகுதி பல்வேறு பத்திரிகைகளின் தேவையை ஊக்குவித்தது எனலாம். 'ஏதோ ஒரு வகையில் அரசு கையேடுகளாகவே பிரதிபலித்து வெளிவந்தகொழும்புப்பத்திரிகைகள் புறக்கணிக்கப்பட வேண்டியன என்ற கருத்து மக்களிடையே அன்று வளர்ச்சிபெற்றுக் கொண்டிருந்த மனோநிலை' ஈழமுரசு தொடங்கக் காரணமாகக் குறிப்பிடப்பட்டுள்ளது. அவ்வகையில் 1984 இல் ஈழமுரசும், 1985 இல் உதயனும், 1987 இல் முரசொலியும் வெளியாகத் தொடங்கின. மேலும் 1998 இல் வெளியான சூரியகாந்தி நாளிதழ் குறுகிய காலத்தில் நின்று விட்டது. 1999 இல் வலம்புரியும், 2002 இல் தினக்குரல் யாழ்ப்பாணப் பதிப்பும், நமது ஈழநாடும் (2006 பின்னர் இவ் நாளிதழ் நிறுத்தப்பட்டது.) 1991 முதல் கொழும்பிலிருந்து வார இதழாக வெளிவந்து கொண்டிருந்த தினமுரசு 2011 இல் யாழ்ப்பாணத்தில் நாளிதழாக வெளியாகத் தொடங்கியது. 2015 இல் தினமுரசு வெளியீடு நிறுத்தப்பட்டது. 2016 இல் காலைக்கதிர் நாளிதழ் தொடங்கப் பட்டது.

சுமார் ஒன்றே முக்கால் நூற்றாண்டு காலத்தில் பல இலட்சம் பத்திரிகைப் பக்கங்கள் யாழ்ப்பாணத்தில் உருவாகியுள்ளன. ஆனால் இவற்றில் எமக்குக் கிடைப்பவை மிகச் சிலவே. பத்திரிகைகளைச் சேகரிக்கும் பழக்கம் இல்லாமை, சேகரிப்பில் இருப்பினும் சரியாகப் பாதுகாக்காமை, அவற்றின் வரலாற்று முக்கியத்துவம் உணரப்படாமை, போர்க்கால அழிவுகள், உள்ளூரில் ஆவணக் காப்பகங்கள் இல்லாமை போன்ற பலவும் இதற்குக் காரணங்களாகின்றன.

பத்திரிகைகள் ஆவணப்படுத்தப்படாமையால் யாழ்ப்பாணத்தின் முழுமையான பத்திரிகை வரலாற்றினைத் தொகுத்து எழுதுவது மிகவும் சிரமமானது. பத்திரிகைகள் வரலாற்றின் பெருமடான முன்வரைவுகள் எனக் கூறப்படுவதுண்டு. ஆனால் அந்தப் பத்திரிகைகளின் வரலாற்றினை அறிந்துகொள்வதற்கே அவை கிடைப்பதில்லை என்பது ஆவணமாக்கத்தில் எவ்வளவு பின் தங்கியுள்ளோம் என்பதனைக் காட்டி நிற்கிறது. மூலப் பத்திரிகைகள் கிடைக்காமையால் இரண்டாம் நிலை உசாத்துணைகளையே அதிகம் பயன்படுத்த வேண்டியுள்ளது. அவ்வாறு கிடைக்கும் உசாத்துணை வளங்கள் சொற்பமாகவே உள்ளன. கிடைப்பவற்றிலும் பல்வேறு தகவற்பிழைகள் காணப்படுகின்றன. தகவல்களை உறுதிப்படுத்துவதற்கான மேலதிக உசாத்துணைகள் பெரும்பாலும் கிடைப்பதில்லை. தகவல் இடைவெளிகளை நிரப்ப வாய்மொழி வரலாறுகளையே பயன்படுத்த வேண்டியுள்ளது. ஆனால் வாய்மொழித் தகவல்கள் சில சமயங்களில் ஒன்றுடனொன்று முரண்படுகின்றன. அவ்வகையில் விரிவான தகவற் சேகரிப்புக்களும் ஆய்வுகளும் ஆவணமாக்கமும் முன்னெடுக்கப் பட வேண்டியுள்ளது.

பிற்காலத்தில் இந்து பத்திரிகையின் செல்வாக்கு இல்லாமல் ஆகிவிட்டது. ஆனாலும் பத்திரிகைகளின் ஒரு பகுதியாக இந்து பண்பாட்டு தொடர்புடைய கட்டுரைகள், செய்திகள் வருவதை அவதானிக்க முடிகிறது. தற்காலத்தில் தனி இந்துப் பத்திரிகைகள் வருகை இல்லாமல்விட்டாலும் சிவபூமி ஆன்மீக சஞ்சிகை மற்றும் சைவ பரிபாலனசபையின் மாதாந்த இதழாக இந்து சாதனம் வெளிவருகின்றது. ஆனாலும் பழமை போல மிளர்கின்றதா என்பது சிந்திக்க வைக்கிறது.

இனப் படுகொலையும் தமிழ் மக்களின் அரசியலும்

இக் கட்டுரையாளர் செல்லத்துரை ரவீந்திரன் சிரேஷ்ட சட்டத்தரணி. ஆஸ்திரேலியாவைத் தளமாகக் கொண்டு இயங்கும் இலங்கை புலம்பெயர் சட்டவாளர். இலங்கையில் சன்சோனிக் கமிஷன் விசாரணைகளில் தமிழர் தரப்பில் பிரதான பங்காற்றிய சட்டத்தரணி. தமிழ் புனர்வாழ்வுக் கழகத்தின் பிதாமகர்களுள் ஒருவர். தமிழரின் உரிமைப் போராட்டத்துடன் நெருக்கமாகச் செயற்பட்ட - செயற்படுகின்ற - புலமையாளர். 'இனப்படுகொலை', 'இனச்சுத்திகரிப்பு' ஆகிய பதங்கள் தொடர்பான சர்வதேச பரிமாணங்களை விளக்குகின்றது அவரது இந்தக் கட்டுரைத் தொடர். இந்தக் கட்டுரைத் தொடருக்கான ஆய்வுக் குறிப்புகளைத் தேடித் தந்துதவியவர் சட்டத்தரணி நீர்மலா பேர்னாட் யோசப். அவர் தற்போது மனிதாபிமானச் சட்டங்கள் தொடர்பான சர்வதேச பரிமாணங்கள் பற்றிய தமது முதுநிலைப் பட்ட ஆய்வை ஆஸ்திரேலிய பல்கலைக்கழகம் ஒன்றில் மேற்கொண்டு வருகின்றார். அவர் முன்னர் இலங்கையில் மாற்றுக் கொள்கைகளுக்கான மையத்துடன் சேர்ந்து இயங்கியவர் என்பதும் குறிப்பிடத்தக்கது.



ஜே.ஆரும், லலித் அத்துலத் முதலியும்

ளிகளைக் குடியேற்றினார்கள். தஞ்சை நகர் போன்ற ஊர்களிலிருந்து வந்த மக்கள் தங்கள் பாரம்பரிய காணிகளையும் இழந்து தமிழ்ப் பிரதேசங்களிலும் காலூன்ற முடியாதவர்களானார்கள் அவர்கள் அடையாள

போராட்டங்கள் இந்தக் குழுவால் முன்னெடுக்கப்படவில்லை. அவர்களும் 1977 கலவரங்களால் ஏற்பட்ட சூமைகளோடு போராடினார்கள்.

80. உரிமை எங்கேயோ மே எங்களுக்கு இருந்த உரிமைகளை நம் தமிழ் மக்கள் நடைமுறைப்படுத்தினார்களா?

திரைப்படவருடங்களுக்கு பிறகு தமிழ் மொழியை விட்டு சீன மொழியில் அறிவிப்பு பலகைகள் எழுதப்படுகின்றன. தமிழுக்கு இருக்கும் இடம் கூடக் கிடைப்பதில்லை. இதற்கு சீனா தான் காரணம் என்று பல கட்டுரைகள் எல்லா ஊடகங்களிலும் வருகின்றன.

இதைப் பார்த்து, வரலாறுகளால் அழுவதா, சிரிப்பதா, வேதனைப்படுவதா என்று தெரியவில்லை. எமது உரிமைகளை நாம் பாவித்தால்தான் அது எங்களது உடமையாகும்; பதியும். அது இருந்தாலும், அதை உதாசீனப்படுத்தி, ஏதோ ஒரு வகையில் போய்க் கொண்டே இருப்போம் என்ற மனோபாவம் இருந்தால், அது கால ஓட்டத்தில் அது கரைந்து விடும் அல்லது கரைக்கப்பட்டு விடும். 1978 குடியரசு யாப்பு இயற்றப்படும் போது ஜே.ஆர். தமிழை அரசுகரும மொழியாக - சிங்களத்துக்கு இணையாக - ஏற்றுக் கொள்ளாவிட்டாலும் தமிழை சிறிலங்கா முழுவதும் எல்லா தேவைகளுக்கும் பாவிக்கலாம் என்று வரைந்தார். அதாவது பொதுவாக Reasonable use of Tamil என்று அதற்கு எல்லோரும் முலாம் கொடுத்தனர். அதனைத் தொடர்ந்து 1980 ஆண்டு வரையில் நீதி அமைச்சராகவிருந்த கே.டபிள்யூ. தேவநாயகம் முதற்படியாக வடகிழக்கு தவிர்ந்த - முக்கியமாக கொழும்புமாவட்ட - நீதிமன்றங்களில் பதியப்படும் வழக்குகளின் வாதங்கள் சிங்களத்திலேயே இருக்க வேண்டும், ஆனால் ஒரு பரிட்சார்த்த காலத்திற்கு இன்னொரு மொழியில் பதியப்பட்டாலும் அதற்கு சிங்கள மொழி பெயர்ப்பு இருக்க வேண்டும் என்று வர்த்தமானி அறிவித்தல் பிறப்பித்தார். மற்ற இடங்களை விட இது கொழும்பில் தொழில் செய்த தமிழ் சட்டத் தரணிகளை வெகுவாக பாதித்தது.

அவர்கள் பல விதத்திலும் ஆங்கிலத்தையே தொடரும் படியும் சிங்கள தொழி பெயர்ப்பு வழக்



கே.டபிள்யூ. தேவநாயகம்

களிகளுக்கு பெரும் தொகை செலவைக் கொண்டு வரும் என்றும் மனுக்கள் கொடுத்தனர். ஆனால் அது அரசின் கொள்கை என கைவிரித்து விட்டார் தேவநாயகம்.

அதை நாங்கள் சட்டச் சவாலுக்கு உட்படுத்தினோம். அதன் விவரம் சுவாரஸ்யமானது. அதனை நாளை பார்ப்போமா?

(வளரும்)



78. தஞ்சை நகர் பற்றிச் சொன்னீர்களே அது உணர்த்துவது என்ன?

எங்களது இனப்படுகொலை, இன அழிப்பு, இன சுத்திகரிப்பு என்ற எல்லாவற்றையும் மட்டுமல்ல, அதன் நோக்கங்கள் திட்டங்கள் அவற்றை ஏற்றுக் கொண்டு, ஒரு நல்லிணக்கத்துக்கு வர விரும்பாத எண்ணப் போக்கு, அவற்றை நடத்தியே ஆக வேண்டும் என்ற வைராக்கியம் நீண்ட காலமாக நீடிக்கின்றது என்பதனை உணர்த்துகின்றன.

தங்கள் மீள்வாழ்வுக்காக வழிதேடி அலைந்த செல்லத்துரைக்கும் அவர் சார்ந்த மற்றோருக்கும் தொடர்ந்து வந்த 1983 இன் இனப்படுகொலைகள் முற்றாக கதவடைத்தன. அவர் தற்போது எங்கே, என்ன நிலையில் இருக்கிறார் என்பதை நான் அறியேன்.

மற்றது உரிமை என்பதை நிலைநிறுத்த தேவையான நடவடிக்கைகளோ, போராட்டங்களோ நடத்தப்பட வேண்டும். அதைப்பற்றி வெறுமனே பேசுவதால் பிரயோசனமில்லை சட்டத்தின் அடிப்படையில் கூட எங்கள் கைகளின் உடமைகளை (Possession) வைத்திருப்பது 90 வீதத்திற்கும் மேல் அதனில் இருக்கும் எங்களது உரிமையை நிலை நாட்ட உதவும்.

உறுதிகளை காவுவதோ பழைய வரலாறுகளை பேசுவதோ சட்ட ரீதியாக கூட 10 விகிதத்தான் பிரயோசனம் தரும். தஞ்சை நகர் மாத்திரமல்ல அதன் பகுதிகளிலேயே எத்தனையோ பேரும், பின்னர் நெடுங்கேணி, முல்லைத்தீவு, ஒதியமலை, செட்டி குளம், மன்னார், திருமலை, மட்டக்களப்பு என்ற தமிழ் பகுதிகளிலேயே பல்லாயிரம் பேரும் இப்படியான அராஜகங்களினாலும், அட்டுழியங்களினாலும் பல பழமை வாய்ந்த கிராமங்களிலிருந்து விரட்டப்பட்டனர்.

உதாரணத்திற்கு அனுராதபுரத்திலிருந்து திருகோணமலைக்குப் போகும் வீதியில் இருந்த குமரன் கடவை, குமரன்கடவை எனவும் பன்குளம், பன்குளம் ஆகவும் 1977 காலங்களில் உருவம் மாறின. அதன் பின்னும் கை கட்டி நின்றோம். இது போன்ற கிராமங்களைப் பாதுகாப்பதற்காக அங்கிருந்த மக்களை மீள் குடியேற்ற நாங்கள் நடவடிக்கைகளோ (சுடிதங்கள் எழுதியமையையும் நாடாளுமன்றத்தில் பேசியமையையும் பத்திரிகைகளுக்கு பேட்டி கொடுத்ததையும் தவிர), வன்முறையற்ற போராட்டங்களோ, வழக்கு நடவடிக்கைகளோ எடுத்ததில்லை.

இவற்றால் விடுதலைப்புலிகள் இருந்த காலங்களிலும் அத்துலத் முதலியும், ஜே.ஆரும் இவ் விடயங்களில் - முக்கியமாகப் பதவியாயை அண்டிய மணலாறு பகுதியில் - தண்டிக்கப்பட்ட குற்றவா

22 அங்கம் செல்லத்துரை ரவீந்திரன்

அட்டைகள், ஆவணங்களை முன்னிருந்த இடங்களில் இழந்தமையால் குடியேறிய பகுதிகளில் வாக்குரிமைக்குச் சிரமப்பட்டார்கள்.

தேர்தலில் கண் வைத்தவர்கள் வாக்குப் பதிவுகளில் எத்தனை வாக்குகள் உண்டு என்று பார்த்தார்களே ஒழிய, எவ்வளவு பேர் உள்ளடக்கப்படவில்லை என்று பார்த்ததில்லை இருப்பதற்குள்ள்தான் போட்டி.

79. இந்த வரலாறுகள் எதைச் சொல்லுகின்றன?

வரலாற்றிலிருந்து தான் பாடங்களை கற்றுக் கொள்ள வேண்டும். எதனையோ கேட்டு, இந்தா கொண்டு வருகிறோம் என்று புறப்பட்டு, எதுவுமே இல்லாமல், ஆப்பிழுத்த குரங்குகள் போல வாலையும் எடுக்க முடியாமல், அதிலிருந்து பாடமும் படிக்காமல், ஒவ்வொரு நேரமும் ஒவ்வொரு கோங்குகள் சொல்லிக் கொண்டிருக்கிறோம்.

1977 இல் இருந்த எனக்கிருந்த ஈடுபாட்டை வைத்து இவற்றைச் சொன்னேன். ஆனால் அமரர். கு. வன்னியசிங்கம் (கோப்பாய் நாடாளுமன்ற உறுப்பினர்) 1958 லிலேயே "(அகதிகளாக) கப்பல்களில் இன்று வரும் மக்கள் வரவேற்று வாழ வைக்கப்பட வேண்டுமானால் யாழ்ப்பாணம், வவுனியா, திருகோணமலை, மட்டக்களப்பு நிலங்கள் பாதுகாக்கப்பட வேண்டும். அன்றில் இந்துமகா சமுத்திரத்தான் எமது மக்களை அரவணைக்க வேண்டும்" - என்று அறைகூவினர். ஆனால் 2009 இல் நாங்கள் நத்திக் கடலில் நின்றோம்.

இதில் விசேடம் என்னவென்றால் 1975 - 1976 பகுதி காலங்களில் கூட்டணியில் ஓர் அதியுயர் அதிகாரப் பீடமாக ஒரு போராட்டக்குழு (War Council) இருந்தது. இரண்டாம் மகா யுத்தத்தின் போது பிரித்தானியாவின் அப்போதைய பிரதமர் வின்ஸ்டன் சேர்ச்சில் அமைத்ததின் அடிப்படையில் போராட்ட திட்டங்கள் தீட்டுவதற்கு பணிக்கப்பட்டது. இதில் ஒன்பது அங்கத்தினர். ஏழு பேர் கூட்டணியினர். இரண்டு பேர் இளைஞர் பேரவை உறுப்பினர்.

அவர்களது ஒரு திட்டம் வட்டுக்கோட்டை தீர்மான நாள்களில் அதற்காக அச்சிடப்பட்ட அறிவிப்புக்களை நீதிபதிகளுக்கு நீதிமன்றங்கள் நடைபெறும் நேரங்களிலேயே கொடுத்து நீதிபதிகள் அதனை குற்றமாக கருதினால் கைது செய்யத் தூண்டுவது. இதுவே பின்நாளில் டிரயல் அட பார் வழக்கு அமிர் தலிங்கத்துக்கும் மற்றோருக்கும் எதிராகப் பதியப்படுவதற்கு முன்னோடியானது. வட்டுக்கோட்டை தீர்மானத்தின் பின் இந்த அதியுயர் அதிகாரப் பீடம் பம்பரமாகவும் ஒரு சின்ன கூறாவளியாகவும் 1977 இன் தேர்தலுக்கு திட்டங்கள் தீட்டி அதன் வெற்றிக்கு உழைத்தது. தேர்தலின் பின் கோங்குகளுக்கான

தீ பற்றிய கப்பல் கடலுக்குள் முழுமையாக மூழ்கினால் கட்டமைப்பு வழமைக்குத் திரும்ப 40 வருடங்களாகும்

அஜந்த பெரேரா சுட்டிக்காட்டு



எக்ஸ்பிரஸ் பேரல் கப்பல் தீப்பற்றியதால் கடல் சமுத்திரத்தில் ஏற்பட்டிருக்கும் பாதிப்பு காரணமாக கடற் றொழிலாளர்களுக்கு சுதந்திரமான முறையில் தங் களின் தொழிலை மேற்கொள்ள முடியாத நிலைமை ஏற்பட்டிருக்கின்றது.

அதனால் அரசாங்கத்துக்கு கிடைக்கும் நஷ்ட ஈட்டில் ஒருதொகையை கடற் றொழிலாளர்களுக்கும் வழங்க நடவடிக்கை எடுக்க வேண்டும்.

அத்துடன் குறித்த கப்பல் கடலுக்குள் மூழ்கினால், அதன் பாதிப்பில் இருந்து மீள இன்னும் 40 வருடங்கள் வரை செல்லும் என கழுவியல் ஆய்வாளர் பேராசிரியர் அஜந்த பெரேரா தெரிவித்தார்.

எக்ஸ்பிரஸ் பேரல் கப்பல் தீப்பற்றியதால் மீனவர் கள் கடற் றொழிலுக்கு செல்வதில் இருக்கும் பாதிப்பு தொடர்பில் குறிப்பிடுகையிலேயே அவர் இவ்வாறு தெரிவித்தார்.

இதுதொடர்பாக அவர் தொடர்ந்து குறிப்பிடுகையி ல் -

நச்சுத்தன்மை அடங்கிய இரசாயன பொருள் களுடன் வந்த எக்ஸ்பிரஸ் பேரல் கப்பல் எமது கடல்

உருமாறிய கொரோனா வைரஸ் வகைகளுக்கு சுகாதார ஸ்தாபனம் புதிய பெயர்கள் அறிவிப்பு

உருமாறிய கொரோனா வகைகளுக்கு உலக சுகாதார அமைப்பு புதிய பெயர்களை அறிவித்துள்ள நிலையில், இந்தியாவில் முதலில் கண்டறியப்பட்ட பி.1.617.2 கொரோனா வகை டெல்டா கொரோனா வகை என அழைக்கப்படும் என அறிவிக்கப்பட்டுள்ளது.

அதேபோல, பிரிட்டன் நாட்டில் கடந்த செப்ரெம்பர் மாதம் கண்டறியப்பட்ட கொரோனா அல்பா என்று அழைக்கப்படும்.

தென் ஆபிரிக்காவில் முதலில் கண்டறியப்பட்ட கொரோனா பீட்டா என அழைக்கப்படும்.

மேலும், பிரேஸிலில் கண்டறியப்பட்ட வகை காமா, அமெரிக்காவில் கண்டறியப்பட்ட கொரோனா எப்சிலன் என அழைக்கப்படும்.

இந்த ஆண்டு ஜனவரியில் பிலிப்பைன்ஸ் கண்டறியப்பட்ட கொரோனா தீட்டா என்று பெயரிடப்பட்டுள்ளது.

தீனம் ஒரு விவசாயத் தகவல்

விவசாய உள்ளீடுகள் தொடர்பான அரசு நிறுவனங்கள்

- கமநல சேவைகள் நிறுவனங்கள் திணைக்களம் - வித்துகள், பசளை, நீர் கூட்டுறவுத் திணைக்களம் - வித்து, பசளை
- தேசிய உரச் செயலகம் - பசளைகள்
- மகாவலி அதிகாரசபை - நீர், காணி, வித்துக்கள்
- நீர்ப்பாசனத் திணைக்களம் - நீர்
- விவசாயத் திணைக்களம் - வித்துகள், ஆலோசனைகள், பொறிகள்
- ஏற்றுமதி விவசாயத் திணைக்களம் - நடுகைப் பொருள், கடன், பசளை, ஆலோசனைகள்
- சிறு தேயிலைத்தோட்ட அபிவிருத்தி அதிகாரசபை - நடுகைப்பொருள், பசளை, கடன், மானியம்
- றம்பர் அபிவிருத்தித் திணைக்களம் - நடுகைப்பொருள், கடன், பசளை
- தெங்குப் பயிர்செய்கை சபை - நடுகைப்பொருள், கடன், பசளை
- மரமுந்திரிகைக் கூட்டுத்தாபனம் - நடுகைப்பொருள், கடன்
- சமுர்த்தி அதிகாரசபை - கடன், பொருள்கள்
- விவசாயக் காப்புறுதிச் சபை - விவசாயக் காப்புறுதி
- நீர்வாழ் உயிரின வளர்ப்பு - கடல் மீன்கள் தொடர்பான அதிகாரசபை பிரச்சினைகள், தீர்வு, ஆலோசனைகள்

ர.ரஜீவன் - விவசாய பட்டதாரி

ஒருகோடி ரூபாவுக்கு மேற்பட்ட மதுபானங்களுடன் இருவர் கைது

வாழைச்சேனையில் சம்பவம்



வாழைச்சேனை பொலிஸ் பிரிவிற்குட்பட்ட பகுதியில் சட்டவிரோதமாக ஒரு கோடி ரூபாவுக்கு ஆமல் பெறுமதியான 9 ஆயிரத்து 240 மதுபானப் போத்தல்களை பாரவூர்தி (கனரக வாகனம்) ஒன்றில் ஏற்றிச் சென்ற இருவர் கடந்த திங்கட்கிழமை கைது செய்யப்பட்டுள்ளனர் என வாழைச்சேனை பொலிஸ் நிலையப் பொறுப்பதிகாரி தனஞ்சைய பெரமுன தெரிவித்தார்.

வாழைச்சேனை பொலிஸாருக்கு கிடைத்த இரகசிய தகவலையடுத்து சீதுவெ பகுதியில் இருந்து மட்டக்களப்பு நோக்கி வந்த பாரவூர்தியை மட்டக்களப்பு பொலன்னறுவை எல்லைப் பகுதியான ரிதிதென்னை சோதனைச் சாவடியில் வைத்து பரிசோதனை மேற்கொள்ளப்பட்ட போது குறித்த மதுபானப் போத்தல்களுடன் இரண்டு சந்தேக நபர்களும் கைது செய்யப்பட்டுள்ளனர்.

இதன்போது சட்டவிரோதமாக 9 ஆயிரத்து 240 மதுபானப் போத்தல்கள் கைப்பற்றப்பட்டதுடன், மதுபான போத்தல்களின் பெறுமதி சுமார் ஒரு கோடியே 70 லட்சம் ரூபா என மதிப்பிடப்பட்டுள்ளதாக வாழைச் சேனை பொலிஸ் நிலையப் பொறுப்பதிகாரி தனஞ்சைய பெரமுன தெரிவித்தார்.

வாழைச்சேனை பொலிஸ் நிலையப் பொறுப்பதிகாரி தனஞ்சைய பெரமுனவின் வழிகாட்டலில் போதைப் பொருள் தடுப்பு பிரிவு பொறுப்பதிகாரி பன்டார தலைமையிலான குழுவினரால் சட்டவிரோதமான மதுபான போத்தல்கள் கைப்பற்றப்பட்டன.

இந்தச் சம்பவம் தொடர்பில் மேலதிக விசாரணைகளை வாழைச்சேனை பொலிஸார் மேற்கொண்டு வருகின்றனர்.

மக்கள் நடமாட்டத்தைக் கட்டுப்படுத்த வவுனியாவில் சோதனைச்சாவடி அமைப்பு

வவுனியா, ஜூன் 02
வவுனியா நகர்ப் பகுதிகளில் மக்களின் நடமாட்டம் அதிகரித்துள்ளமையால், அதனைக் கட்டுப்பாட்டுக்குள் கொண்டுவருவதற்கு, வவுனியா நகரின் பிரதான வீதிகளில், புதிய சோதனைச் சாவடிகளை இராணுவத்தினர் அமைத்துள்ளனர்.
மேலும் வவுனியா நகருக்குச் செல்லும் பிரதான நான்கு வீதிகளிலும் கண்காணிப்பு நடவடிக்கையில், கடந்த திங்கட்கிழமை காலை முதல் இராணுவம் ஈடுபட்டு

வருகின்றது.
அத்துடன் வவுனியா ஹொரவப்பொத்தனை வீதி, மன்னார் வீதி, குருமன்காடு, ஏ9 வீதி தாண்டிக்குளம், ஈரட்டை, பூந்தோட்டம் ஆகிய பகுதிகளில் சோதனை சாவடிகள் அமைக்கப்பட்டுள்ளன.
இதேவேளை ட்ரோன் கமரா ஊடாகவும் வவுனியாவிலுள்ள பெரும்பாலான பகுதிகளில், மக்கள் நடமாட்டம் அவதானிக்கப்படுகின்றமை குறிப்பிடத்தக்கது.

20 லட்சம் ரூபா நிதி உதவியை வழங்கியது ஹ்வாவி நிறுவனம்



ஹ்வாவி நிறுவனத்தின் பிரதிநிதிகள் குழுவினர் கடந்த திங்கட்கிழமை அலரிமாளிகையில் பிரதமர் மஹிந்த ராஜபக்ஷவை சந்தித்து இடுகை சமூக பாதுகாப்பு நிதியத்துக்கு 20 லட்சம் ரூபா நிதி உதவி வழங்கினர்.

தொற்று நிலைமையைக் கட்டுப்படுத்துவதற்காக ஹ்வாவி நிறுவனம் தொடர்ச்சியாக வழங்கிவரும் ஒத்துழைப்பிற்கு இதன் போது பிரதமர் நன்றி தெரிவித்தார்.

ஹ்வாவி நிறுவனத்தின் மக்கள் தொடர்பு மற்றும் தொடர்பாடல் பிரிவின் உப தலைவர் சென் மன்ஜி இதன்போது ஹ்வாவி தகவல் மற்றும் தொடர்பாடல் தொழில்நுட்ப பீடத்தின் ஊடாக இலங்கையில் செயற்படுத்தப்படும் ஐந்தாண்டு சமூக பாதுகாப்பு திட்டத்தை பிரதமருக்கு அறிமுகப்படுத்தினார்.

சுமார் 10 ஆயிரம் மாணவர்களை தகவல் மற்றும் தொடர்பாடல் தொழில்நுட்பத் துறையில் திறமையானவர்களாக மாற்றுவதே இந்த சமூக பொறுப்புணர்வு திட்டத்தின் நோக்கமாகும்.

பரிசோதனைகளை மேற்கொள்ளாது நாட்டை முடக்குவதில் பயனில்லை

கொரோனா வைரஸ் தொற்றை உறுதி செய்வதற்கான பரிசோதனையை மேற்கொள்ளாமல், நாட்டை முடக்குவது மாத்திரம் ஒருபோதும் பயனளிக்காது என்று சுகாதாரக்கொள்கைகள் ஸ்தாபனத்தின் நிறைவேற்றுப்பணிப்பாளர் வைத்திய நிபுணர் ரவி ரன்னன் எலிய தெரிவித்துள்ளார்.

இது தொடர்பாகத் தனது டுவீட்டர் பக்கத்தில் பதிவொன்றைச் செய்திருக்கும் ரவி ரன்னன் எலிய -

எமது நாட்டை விடவும் வியட்நாம் மிகவும் வறிய நாடாகும். ஆனாலும் சீனாவைப்போன்று வியட்நாமும் தற்போது ஒரு பணக்கார நாடாக மாறி வருவதென்பது விசேடமானதாகும் என்று சுட்டிக்காட்டியுள்ளார்.

கொவிட்-19 வைரஸ்பரவலைப்பொறுத்தவரையில், எமது நாட்டை விடவும் பாரிய நெருக்கடிகளுக்கு அந்நாடு முகங்கொடுத்தது. எனினும் வியட்நாம் எம்மைப்போன்று பரிசோதனைகளின் எண்ணிக்கையைக் குறைக்கவில்லை.

மாறாக அதனிடமுள்ள நிதியைப் பயன்படுத்தி, அந்நாட்டிலுள்ள 90 லட்சம் மக்களுக்கும் பரிசோதனை மேற்கொள்வதற்கான நடவடிக்கை எடுக்கப்பட்டிருக்கிறது என்றும் அவர் மேலும் குறிப்பிட்டுள்ளார்.

இந்நிலையில் கொரோனா வைரஸ் தொற்றை



உறுதி செய்வதற்கான பரிசோதனையை மேற்கொள்ளாமல், நாட்டை முடக்குவது மாத்திரம் ஒருபோதும் பயனளிக்காது என்று தெரிவித்துள்ள அவர் -

நாட்டின் பொருளாதாரத்தை பழைய நிலைக்கு மீட்டெடுப்பதற்கு அவசியமாக இருக்கின்ற, பரிசோதனைகளின் எண்ணிக்கையை அதிகரிக்கும் செயற்குறிப்புத் திட்டத்தில் முதலீடு செய்வதற்கு எமது தலைவர்கள் எப்போது முன்வருவார்கள்? என்றும் கேள்வி எழுப்பியுள்ளார்.

ஜனாதிபதி செயலணிக்கு நாமல் நியமனம் பெற்றார்



பனில்ராஜபக்ஷதலைமையிலான ஜனாதிபதி செயலணியின் உறுப்பினராக அமைச்சர் நாமல் ராஜபக்ஷ நியமிக்கப்பட்டுள்ளார்.

காலநிலை மாற்றங்களுக்கு பேண்தகுதீர்வுகளுடன் பசுமை இலங்கையை உருவாக்குவதற்கான ஜனாதிபதி செயலணி அண்மையில் ஜனாதிபதி கோட்டாபய ராஜபக்ஷவால் உருவாக் கப்பட்டது.

பனில் ராஜபக்ஷ தலைமையிலான இந்தச் செயலணியில், ஐந்து அமைச்சர்கள், ஆளுநர் ஒருவர், 14 இராஜாங்க அமைச்சர்கள் மற்றும் நாடாளுமன்ற உறுப்பினர்கள் உள்ளிட்ட 46 பேர் உள்ளடங்குகின்றனர்.

தனிமைப்படுத்தல் மத்திய நிலையம் மகா சங்கத்தினருக்காக அமைப்பு

மகா சங்கத்தினருக்கான தனிமைப்படுத்தல் மத்திய நிலையம் சுகாதார அமைச்சிடம் உத்தியோகபூர்வமாக கையளிக்கப்பட்டுள்ளது.

கண்டியில் அமைக்கப்பட்டுள்ள இந்த தனிமைப்படுத்தல் மத்திய நிலையம் மகா சங்கத்தினருக்கான முதலாவது தனிமைப்படுத்தல் மத்திய நிலையம் எனத் தெரிவிக்கப்படுகின்றது.

5 மாதங்களில் 7 ஆயிரம் டெங்கு நோயாளிகள்

இலங்கையில் கடந்த ஆண்டுடன் ஒப்பிடும் போது டெங்கு நோய் பரவலில் வீழ்ச்சியை அவதானிக்க முடிகிறது.

ஜனவரி முதல் இதுவரையான காலப்பகுதியில் 7 ஆயிரத்து 674 டெங்கு நோயாளிகள் இனங்காணப்பட்டுள்ளமையோடு, இவர்களில் நால்வர் உயிரிழந்துள்ளனர் என சுகாதார அமைச்சின் டெங்கு நோய் பிரிவு தெரிவித்துள்ளது.

நாட்டில்தற்போது காணப்படுகின்ற டெங்கு நோய் நிலைமை தொடர்பில் தெளிவுபடுத்தும் உட்கவியலாளர் சந்திப்பு அரசாங்க தகவல் திணைக்களத்தில் நடைபெற்றது.

இதன் போது சுகாதார அமைச்சின் தேசிய டெங்கு ஒழிப்பு பிரிவின் பணிப்பாளர் உள்ளிட்ட குழுவினர் மேற்கூறிய விடயங்களைத் தெரிவித்தனர்.

இதன் போது தேசிய டெங்கு ஒழிப்பு பிரிவின் பணிப்பாளர் வைத்தியர் அருண ஜயசேகர குறிப்பிடுகையில் -

கடந்த வருடங்களுடன் ஒப்பிடும் போது இவ்வருடம் இதுவரையில் குறைந்தளவான டெங்கு தொற்றாளர்களே இனங்காணப்பட்டுள்ளனர்.

எனினும் இதேநிலைமை தொடரும் என்று கூற முடியாது. காரணம் மழையுடனான சீரற்ற காலநிலை காரணமாக ஜூன், ஜூலை மாதங்களில் டெங்கு நோய் பரவல் அதிகரிக்கக்கூடும். இவ்வாண்டு இதுவரையில் நால்வர் டெங்கு நோயால் உயிரிழந்துள்ளனர்.

தற்போது நாட்டில் கொவிட் நிலைமையும் காணப்படுகின்றமையால் வழமையை விட மாறுபட்ட நடவடிக்கைகளை முன்னெடுக்க வேண்டியுள்ளது.

வழமையைப் போன்று வீடுகளுக்குச் சென்று பரிசோதிக்க வேண்டிய கழல் இல்லை. டெங்கு ஒழிப்பு நடவடிக்கைகளில் ஈடுபடுகின்ற பொதுச் சுகாதாரப் பரிசோதகர்கள் மற்றும் பிரதேச சுகாதார மருத்துவ ஊழியர்கள் உள்ளிட்டோர் தற்போது கொவிட் தடுப்பூசி வழங்குதல் உள்ளிட்ட செயற்பாடுகளில் ஈடுபட்டுள்ளமையால் டெங்கு ஒழிப்பு செயற்பாடுகளைத் தடையின்றி முன்னெடுக்க முடியாத நிலைமை ஏற்பட்டுள்ளது. எனவே மக்களின் ஒத்துழைப்பு கிடைக்கப் பெற்றால் மாத்திரமே இதைக் கட்டுப்படுத்த முடியும். -



என்றார். டெங்கு ஒழிப்பு பிரிவின் விசேட வைத்திய நிபுணர் நிமல்கா பன்னிலை ஹெட்டி தெரிவிக்கையில் - மேல் மாகாணத்திலும், கண்டி, கேகாலை, குருநாகல் மற்றும் காலி ஆகிய மாவட்டங்களிலுள்ள பிரதேச சுகாதார மருத்துவ பிரிவுகளிலேயே டெங்கு நோய் அதிகமாகக் காணப்படுகிறது.

இந்த பிரதேசங்களில் ஏப்ரல் மாதத்தை விட மே மாதத்தில் டெங்கு நோயாளிகள் எண்ணிக்கை அதிகரித்திருந்தமையை அவதானிக்க முடிகிறது.

இதுவரையில் நாடளாவிய ரீதியில் 7 ஆயிரத்து 674 டெங்கு நோயாளிகள் இனங்காணப்பட்டுள்ளனர். இவர்களில் 766 நோயாளிகள் மே மாதத்தில் மாத்திரம் இனங்காணப்பட்டுள்ளனர்.

கடந்த ஆண்டு 31 ஆயிரத்து 600 டெங்கு நோயாளிகள் நாடளாவிய ரீதியில் இனங்காணப்பட்டனர். அதற்கமைய கடந்த ஆண்டுடன் ஒப்பிடுகையில் இவ்வாண்டு டெங்கு நோயாளிகளின் எண்ணிக்கையில் சற்று வீழ்ச்சி காணப்படுகிறது.

இதன் போது கருத்து தெரிவித்த கொழும்பு மாநகரசபையின் மாநகர ஆணையாளர் சட்டத்தரணிரோஷினி திசாநாயக்க -

இந்த 5 மாதங்களில் கொழும்பில் 381 டெங்கு நோயாளிகள் கொழும்பு மாவட்டத்தில் மாத்திரம் இனங்காணப்பட்டுள்ளனர். இவர்களில் கணிசமானளவு சிறுவர்கள் காணப்படுகின்றனர்.

கடந்த 4 ஆண்டுகளுடன் ஒப்பிடும் போது 2020 இல் மிகக் குறைந்தளவான டெங்கு நோயாளிகளே இனங்காணப்பட்டுள்ளனர். நாடு முடக்கப்பட்டிருந்த காலத்தில் மக்கள் தமது சுற்றுச்சூழலை தாமதமாகவே தூய்மைப்படுத்திக் கொண்டனர்.

இதன் காரணமாகவே கடந்த ஆண்டு டெங்கு நோயாளிகளின் எண்ணிக்கையில் வீழ்ச்சியை அவதானிக்க முடிந்தது என்று குறிப்பிட்டார்.

பயணத்தடையில் பட்டினியால் தவிக்கும் வவுனியா கற்குளம் மக்களின் நிலைமை!

கொரோனா வைரஸ் தாக்கத்தைத் தணிக்கும் முகமாக இலங்கை அரசால் பயணத்தடை அமுல்படுத்தப்பட்ட நிலையில், வவுனியாவில் கிராமப்புறங்கள் பலவற்றில் வாழும் தினக்கூலி மக்கள் தொழில்வாய்ப்பின்றி குடும்பத்துடன் பட்டினியால் வாழ்ந்து வருகின்றனர்.

வவுனியா பிரதேச செயலகப் பிரிவிற்குட்பட்ட சிதம்பரபுரம் கற்குளம் படிவம் பகுதியில் சுமார் 80 இற்கும் மேற்பட்ட குடும்பங்கள் வாழ்ந்து வருகின்றனர். இவர்கள் விறகு வெட்டுதல், மேசன்வேலை, கூலி வேலைகளுக்குச் சென்று அதன்மூலம் பெறப்படுகின்ற வருமானத்தில் குடும்பச் செலவை நகர்த்திச் செல்லும் மக்களாவர். தற்போதைய பயணத்தடை காரணமாக உணவின்றி பட்டினியால் பெரும் சிரமத்தின் மத்தியில் வாழ்ந்து வருகின்றனர்.

வேறு இடங்களில் இருந்து இங்கு குடியேறிய மக்களும், எந்தவிதமான அடிப்படை வசதிகளும் இன்றி தாம் வாழ்ந்து வருகின்றனர் எனக் கவலை தெரிவிக்கின்றனர்.

மின்சாரவசதி, குடிதண்ணீர் வசதி, கழிப்



பறை வசதி போன்ற அடிப்படை வசதிகள் ஏதுமின்றி கைக்குழந்தைகள் முதியவர் களுடன் குடிசை வீட்டில் வாழ்ந்து வரும் நிலையில் தற்போது ஏற்பட்டுள்ள பயணத்தடை காரணமாக இவர்கள் வாழ்வில் பட்டினி நிலை உருவாகியுள்ளது.

அத்தோடு போக்குவரத்துக்காக பஸ் சேவைகளும் நிறுத்தப்பட்டுள்ள நிலையில் நோயாளிகளை வைத்தியசாலைக்கு கொண்டு செல்வதிலும் பல சிரமங்களை இவர்கள் எதிர்நோக்கியுள்ளமை குறிப்பிடத்தக்கது.

பொலிஸ் நிலையத்துக்குள் பிறந்தநாள் கொண்டாடினார் குருநாகல் நகரமேயர்

கொழும்பு, ஜூன் 02 தனிமைப்படுத்தல் விதிமுறைகள் மற்றும் பயணக் கட்டுப்பாடுகள் அமுலில் உள்ள நிலையில், குருநாகல் நகர மேயர் துஷார சஞ்ஜீவ விதாரண, குருநாகல் பொலிஸ் நிலையத்துக்குள் வைத்து கேக் வெட்டி பிறந்தநாளைக் கொண்டாடியமை தொடர்பில் விமர்சனங்கள் ஏற்பட்டுள்ளன.

இந்த நிலையில் இந்த விடயம் தொடர்பாக பொலிஸ் மா அதிபரின் உத்தரவின் பேரில், வட மேல் மாகாண சிரேஷ்ட பிரதிப் பொலிஸ் மா அதிபரின் நேரடி கட்டுப்பாட்டில் இரு குழுக்கள் விசாரணைகளை ஆரம்பித்துள்ளன என பொலிஸ் பேச்சாளர் பிரதிப் பொலிஸ் மா அதிபர் அஜித் ரோஹண தெரிவித்தார்.

அதன்படி, குறித்த பிறந்த நாள் கொண்டாட்ட நிகழ்வை ஏற்பாடு செய்ததாகக் கூறப்படும் பிரதேசத்துக்குப் பொறுப்பான உதவி பொலிஸ் அத்தியட்சர் சமன் திஸாநாயக்கவை அங்கீகரித்து உடனடியாக இட மாற்றம் செய்ய பொலிஸ் மா அதிபர், பொது மக்கள் பாதுகாப்பு அமைச்சின் செயலருக்கு பரிந்துரைத்துள்ளார்.

இது தொடர்பில் மேலும் அறிய முடிவதாவது -

குருநாகல் பொலிஸ் நிலையத்தில் கடந்த ஞாயிற்றுக்கிழமை விஷேட பிரித் நிகழ்வொன்று ஏற்பாடு செய்யப்பட்டிருந்தது.

கொரோனாத் தொற்றை ஒழிக்க முன்னெடுக்கும் பிரார்த்தனையாக அது அமைந்திருந்தது.

அதற்காக மட்டுமே அனுமதியும் பெறப்பட்டிருந்தது. அந்த பிரித் நிகழ்வின் இறுதியிலேயே நகர் மேயருக்கு பொலிஸ் நிலையத்துக்குள் கேக் வெட்டி பிறந்த நாள் கொண்டாட்டம் நடந்துள்ளது. இதில் பிரதேசத்தின் உதவி பொலிஸ் அத்தியட்சர் உள்ளிட்ட உயர் பொலிஸ் அதிகாரிகள் சிலரும் கலந்துகொண்டிருந்தனர்.

இது தொடர்பில் பொலிஸ் உட்கப்பேச்சாளர் பிரதிப் பொலிஸ் மா அதிபர் அஜித் ரோஹணவிடம் வினவிய போது -

இது ஏற்றுக்கொள்ள முடியாத நடத்தை. பொலிஸ் நிலையத்துக்குள் நடந்திருக்கக் கூடாத ஒரு செயல். உண்மையில் இது தனிமைப்படுத்தல் விதிமுறைகளுக்கு முற்றிலும் விரோதமானது.

அந்த பிறந்தநாள் கொண்டாட்டத்தில் கலந்துகொண்ட பொலிஸாருக்கு எதிராக ஒழுக்காற்று நடவடிக்கைகளுக்கு மேலதிகமாக தனிமைப்படுத்தல் சட்டங்களுக்கு அமையவும் நடவடிக்கை எடுக்கப்படும்.

அத்துடன் அதில் கலந்துகொண்ட பொலிஸார் அல்லாத ஏனையோருக்கு எதிராகவும் தனிமைப்படுத்தல் சட்ட திட்டங்களின் பிரகாரம் நடவடிக்கை நிச்சயம் முன்னெடுக்கப்படும். - எனத் தெரிவித்தார்.

ஈழத் தமிழின விடுதலைப் போராட்டத்தை இதய சுத்தியோடு நேசித்தவன் காந்தன்

அஞ்சலி நிகழ்வில் சிறிதரன் எம்.பி.

காந்தன் எப்போதும் என் இதயத்தில் இடம்பிடித்திருந்த தனிப்பெரும் ஆளுமையான, ஏன் சாதனையாளன் என்று கூடச் சொல்லலாம். தமிழின விடுதலைப் போராட்டத்தை இதயசுத்தியோடு நேசித்த அவன் சக்கரநாற்காலியில் இருந்தபோதும் தன் சிந்தனை, சொல், செயல், ஆளுமை என அனைத்திலும் அடுத்தவர்களைவிட எப்போதும் ஒருபடி உயர்ந்தே தெரிவான்.

- இவ்வாறு தெரிவித்தார் தமிழ்த் தேசியக் கூட்டமைப்பின் யாழ்ப்பாணம், கிளிநொச்சி மாவட்ட நாடாளுமன்ற உறுப்பினர் சிவஞானம் சிறிதரன்.

அவர் மேலும் தெரிவித்தவை வருமாறு - தமிழீழ விடுதலைப் போராட்டத்தையும், தமிழினத் தலைவரையும் தன் இதய ஆழத்தில் இருத்தி நேசித்ததன் விளைவாக தன்னையும் அந்த விடுதலை இயக்கத்தில் ஒருவனாக இணைத்துக் களமாடி, விழுப்புண் தாங்கி, தன் வாழ்வின் மிகுதியை சக்கரநாற்காலியுடன் கடக்கும் துர்ப்பாக்கியத்துக்கு ஆளாகிய காந்தன் இறுதிப்போரின் பின் புனர்வாழ்வுபெற்று விடுதலையாகிய பின்னரும் ஓய்ந்துவிடாது, தன் தனித்த முயற்சியால் கற்றுத்தேர்ந்து, சமூக அந்தஸ்துள்ள அரசு பணியில் தன்னையும் ஓர் முகாமைத்துவ சேவை உத்தியோகத்தராக இணைத்துக்கொண்டதன் மூலம், தான் உறுதியான தலைவனின் உன்னத வழிகாட்டலில் வளர்ந்தவன் என்பதை இன்னொருமுறை நிரூபித்திருந்தான்.

காந்தன் எப்போதும் வாழ்வின் அடுத்தகட்டம் பற்றிய ஆவலோடும்புறந்த அவனை அறிந்தவர்கள் நன்கறிவர். அதன் வெளிப்பாடாய் கடந்த ஓரிரு மாதங்களின் முன், தன் முள்ளந்தண்டு வடத்திலிருந்த குண்டுத் துகள்களை மீட்கும் முயற்சியில் முதற்கட்ட வெற்றி கண்டதைப் போலவே, சக்கரநாற்காலியிலிருந்தும் மெல்ல மெல்ல மீண்டு விடலாம் என்ற முழுமையான நம்பிக்கையிலிருந்தான். ஆனால் அவனது திடீர் மறைவுக்கு அந்தக் குண்டுத் துகள்களை மீட்டும் ஒரு காரணமோ என்று எண்ணும் நிலை இன்று எமக்கு

ஏற்பட்டிருக்கிறது. தன் எதிர்காலம் குறித்த முழுமையான கனவுகளோடு பயணப்பட்ட ஓர் இளைய புதல்வனை இயற்கை தன்வசம் எடுத்திருப்பதை அன்பின்பாற்பட்ட எம் இதயங்கள் ஏற்க மறுக்கின்றன.

தான் பிறந்து, வளர்ந்த பூநகரி மண்ணையும், மக்களையும் தன் உயிரினும் மேலாக நேசித்து இறுதிவரை அந்த மக்களின் நலனுக்கான அத்தனை கருமங்களையும் முழுமூச்சாய் ஆற்றிமுடித்திருக்கிறான். இலங்கைத் தமிழரசுக் கட்சியின் வளர்ச்சியில் விருப்புக்கொண்ட உண்மையான தொண்டனாக அவன் ஆற்றிய கட்சிப்பணிகளும் அளப்பரியவை. 2018 ஆம் ஆண்டு நடைபெற்ற ஊராட்சிமன்றத் தேர்தலின் போது பூநகரி பிரதேச சபையின் கௌரவ உறுப்பினராக மக்கள் ஆணை பெற்ற காந்தன், அந்தப் பதவிக்குரிய பணிகளை செவ்வனே செய்துமுடித்த சமநேரத்தில் தன் இயலுமையின் எல்லைகளை எல்லாம் கடந்து நலிவுற்ற மக்களுக்கு தன்னாலான நலன்களை ஏற்படுத்திக்கொடுக்கும் மிகச்சிறந்த சமூகப் போராளியாகவே வாழ்ந்திருந்தான். அதற்கு, கொரோனாப்பெருந்தொற்று பேரிடர் காலத்தில் அவன் ஆற்றிய சேவைகளே அளவுகோல்.

அவனது சிந்தனையின் கூர்மையைப் போலவே குரலின் கம்பீரத்தையும், தலைமைப் பண்பையும் கண்டு பல சந்தர்ப்பங்களில் நான் பூரித்திருக்கிறேன். கட்சியின் எந்த நிகழ்வாயினும், மக்களின் எந்தத் துயராயினும் அதைத் தன் தோள்மேல் தானாய் ஏற்பதற்கு என்றுமே தயாராயிருந்த என் மனதிற்கு மிக நெருங்கிய தம்பி காந்தனின் இழப்பு இத்தனை அகாலத்தில் நிகழும் என யாரும் நினைத்துப்பார்த்திருக்கவே மாட்டார்கள்.

காந்தனின் மக்கள் பணியும், ஆளுமையும், கட்சி மீதான அவனது கொள்கைப் பற்றுறுதியும் எமது கட்சியின் அடுத்தடுத்த வளர்ச்சிக் கட்டங்கள் பற்றிய திட்டமிடல்களில் எல்லாம் விக்கினேஸ்வரன் ஜெயகாந்தன் என்ற தனிமனித நலன்கருதா மக்கள் பிரதிநிதியையும் உள்ளடக்குவதற்கு வழிகோலியிருந்தது. ஆனால் எம்



முடைய அந்த எதிர்பார்ப்புக்களையெல்லாம் தகர்க்கும் வகையில் எதிர்பாராதவிதமாக நேர்ந்த காந்தனின் திடீர் மறைவு இதயத்தை ரணமாக்கும் ஆழ்ந்த துக்கிப்பை எமக்கு அளித்துள்ளது.

காந்தனின் இழப்பு அவனது குடும்பத்தினருக்கு மட்டும் நேர்ந்த இழப்பல்ல, ஏனென்றால் தனது இருப்புக்காக எல்லாவழிகளிலும் போராடும் சமூக மொன்றின் உணர்வுகளோடு ஒன்றிக்கலந்த ஓர் உயரிய மனிதனின் இழப்பு அந்த சமூகத்துக்கே பேரிழப்பு. இது எமது கட்சி மட்டத்திலும் என்றுமே இட்டு நிரப்ப முடியா பெருவெற்றிடத்தை ஏற்படுத்தும் என்பதும் உண்மை.

என் மனதின் வலிகளை எல்லாம் கடந்து, தான் ஒரு மாற்றுத்திறனாளி என்ற மன உணர்வை அடியோடு புறந்தள்ளி எல்லோருக்கும் வழிகாட்டியாய் வாழும் காலமெல்லாம் வாழ்வாங்கு வாழ்ந்து, மறைந்த என் அன்புத்தம்பி காந்தனின் ஆத்மா அமைதிபெறவும், இந்தப் பேரிழப்பால் பெரிதும் கலங்கிநிற்கும் காந்தனின் அம்மா, சகோதரர்கள், உறவுகள், நண்பர்கள் எல்லோருக்கும் அவனது இழப்பைத் ஏற்கும் மனவலிமை வாய்க்க வேண்டும் என்றும் எல்லோருக்கும் பொதுவான இறைவனை இறைஞ்சுகிறேன்.

'காந்தன் தான் ஆற்றிய அரும்பணிகளால் எம்முள் என்றும் நீக்கமற நிறைவான்' - என்று தெரிவித்தார்.

கமக்கார அமைப்புக்கு சொந்தமான குளத்தில் இராணுவம் அடாத்தாக மீள்பிடிக்கின்றது



மன்னார் நிருபர்

மன்னார் திருக்கேதீஸ்வரம் பகுதியில் அமைந்துள்ள கமக்கார அமைப்பிற்குச் சொந்தமான குளம் திருக்கேதீஸ்வரம் பகுதியில் உள்ள தனி நபர் ஒருவருக்கு குத்தகைக்கு வழங்கப்பட்டுள்ள நிலையில், குறித்த குளத்தில் தொடர்ச்சியாக இராணுவம் அத்துமீறி மீள் பிடியில் ஈடுபட்டு வருகின்ற நிலையில், நாடாளுமன்ற உறுப்பினர் சாள்ஸ் நிர்மலநாதன் கடந்த திங்கட்கிழமை மதியம் குறித்த பகுதிக்குச் சென்று நேரடியாக குறித்த சம்பவத்தை அவதானித்தார்.

திருக்கேதீஸ்வர கமக்கார அமைப்பிற்குச் சொந்தமான குறித்த குளத்தை கமக்கார அமைப்பு கமநல கேந்திர நிலையத்துடன் இணைந்து திருக்கேதீஸ்வரம் பகுதியைச் சேர்ந்த நபர் ஒருவருக்கு மீள் பிடிப்பதற்கு மூன்று மாத கால குத்தகை அடிப்படையில் ஒரு லட்சத்து 50 ஆயிரம் ரூபாவைப் பெற்று மீள் பிடிக்க அனுமதி வழங்கியுள்ளனர்.

எனினும் இராணுவத்தினர் எவ்வித அனுமதியும் இன்றி இரவு பகல் பாராது குறித்த குளத்தில் தொடர்ச்சியாக மீள் பிடித்து வந்துள்ளனர்.

இதனால் குத்தகைக்கு குளத்தைப் பெற்ற நபர் தொடர்ச்சியாக பாதிக்கப்பட்டு வந்துள்ளார்.



இந்த நிலையில் உரிய அமைப்பினர் இராணுவ அதிகாரிகளின் கவனத்திற்கு கொண்டு சென்ற போதும் உரிய தீர்வு கிடைக்கவில்லை.

இந்த நிலையில் திருக்கேதீஸ்வர கமக்கார அமைப்பு மற்றும் பாதிக்கப்பட்ட நபர் நாடாளுமன்ற உறுப்பினர் சாள்ஸ் நிர்மலநாதனின் கவனத்திற்கு கொண்டு வந்தனர்.

நாடாளுமன்ற உறுப்பினர் சாள்ஸ் நிர்மலநாதன் கடந்த திங்கட்கிழமை மதியம் மேற்படி பகுதிக்கு திடீர் விஜயம் செய்து பார்வையிட்டார். இதன் போது இராணுவத்தினர் சிவில் உடையில் மீள் பிடித்துக் கொண்டு இருப்பதை நேரடியாக அவதானித்தார்.

இந்த விடயம் தொடர்பாக இராணுவ உயர் அதிகாரியுடன் தொலைபேசியில் தொடர்பு கொண்டு மேற்படி விடயம் தொடர்பில் தெரியப்படுத்தினார்.

இதன் போது உரிய நடவடிக்கைகளை மேற்கொள்ளுவதாக இராணுவ அதிகாரி நாடாளுமன்ற உறுப்பினரிடம் தெரிவித்தார்.

உரிய தீர்வு கிடைக்காது விட்டால் அப்பகுதி மக்கள் எதிர்ப்பு நடவடிக்கையில் ஈடுபட உள்ளனர் எனவும் நாடாளுமன்ற உறுப்பினர் இராணுவ அதிகாரியிடம் தெரிவித்ததை குறிப்பிடத்தக்கது.

பொதுச் சுகாதாரப் பரிசோதகர்கள் மட்டக்களப்பில் பணிப் பகிஷ்கரிப்பு

மட்டக்களப்பு, ஜூன் 02 மட்டக்களப்பு ஆரையம்பதி பிரதேசத்தில் கடமையில் ஈடுபட்டுக் கொண்டிருந்த பொதுச் சுகாதார உத்தியோகத்தர் ஒருவரையும் பிராந்திய பணிப்பாளர் மற்றும் ஜனாதிபதியையும் தொலை பேசியில் தகாத வார்த்தைகளால் பேசி அச்சுறுத்தல் விடுத்தவருக்கு எதிராக நடவடிக்கை எடுக்கும் வரை பொதுச் சுகாதார உத்தியோகத்தர்கள் செவ்வாய்க்கிழமை தொடக்கம் மறு அறிவித்தல் வரை பணிப்பகிஷ்கரிப்பில் ஈடுபட்டு வருகின்றனர் என மாவட்ட பொதுச் சுகாதார சங்கத் தலைவர் சி.சிவ காந்தன் தெரிவித்தார்.



இருந்த போதும் குறித்த நபர் இதுவரை கைது செய்யப்படவில்லை என்பதுடன் பொதுச் சுகாதார அதிகாரிகள் தற்போது பல்வேறு கஷ்டங்கள் மத்தியில் பணியாற்றி வருகின்றனர்.

இந்த நிலையில் இவ்வாறான அச்சுறுத்தலால் எங்களுக்கு பாதுகாப்பு இல்லாத நிலை ஏற்பட்டுள்ளது.

இதன்காரணமாக செவ்வாய்க்கிழமை தொடக்கம் மாவட்ட திலுள்ள அனைத்து பொதுச் சுகாதார உத்தியோகத்தர்களும் மறு அறிவித்தல் வரை பணிப்பகிஷ்கரிப்பில் ஈடுபட்டுள்ளனர் என அவர் தெரிவித்தார்.

இதேவேளை பொதுச் சுகாதார உத்தியோகத்தர் சங்கம் இன்றில் இருந்து பணிப்பகிஷ்கரிப்பில் ஈடுபட்டுள்ளதாக கடிதம் மூலம் அறிவித்துள்ளதாக பிராந்தியச் சுகாதார சேவைகள் பணிப்பாளர் வைத்தியர் நா.மயூரன் தெரிவித்தார்.

கொரோனாக் கொத்துணிகள் இங்கு மீண்டும் உருவாகலாம்

அரசுக்குச் சுகாதாரப் பிடிவு எச்சரிக்கை

இலங்கையில் கொரோனா வைரஸ் பரவலைக் கட்டுப்படுத்தும் விதமாக இரு வார காலம் முழுநேரப் பயணத்தடை அமுல்படுத்தப்பட்டாலும் கூட நிலைமைகள் மோசமானதாகவே உள்ளன. மக்களின் நடமாட்டத்துக்கு அனுமதித்தால் இங்கு மீண்டும் கொத்துணிகள் உருவாகும் அச்சுறுத்தல் உள்ளது.

- இவ்வாறு சுகாதார, வைத்திய நிபுணர்கள் அரசுக்கு எச்சரிக்கை விடுத்துள்ளனர்.

நாடளா விய ரீதியில் 25 மாவட்டங்களிலும் அவசர சிகிச்சைப் பிரிவுகளை அமைக்கவும் அரசிடம் அவர்கள் கோரிக்கை விடுத்துள்ளனர்.

வாராந்த கொரோனா ஆய்வு கூட்டங்கள் இடம் பெற்று வருகின்ற நிலையில், இறுதியாக நடைபெற்ற கூட்டத்தில் நாட்டின் மோசமான கொரோனா வைரஸ் பரவல் குறித்த ஆய்வொன்றை

அரசிடம் சுகாதாரத்தரப்பினர் முன்வைத்துள்ளனர்.

அதற்கமைய நாடுதற்போது முடக்கப் பட்டுள்ள போதிலும் நாட்டில் வைரஸ் பரவல் குறைந்துள்ளதாகக் கருத முடியாது. எனவே, மக்களின் நடமாட்டம், அநாவசிய செயற்பாடுகள் காரணமாக மீண்டும் நாட்டில் கொரோனா கொத்துணிகள் உருவாக அதிக வாய்ப்புகள் உள்ளன என்று அரசுக்குச் சுகாதாரத் தரப்பினர் எடுத்துரைத்துள்ளனர்.

நாட்டைத் தொடர்ச்சியாக முடக்குவது அல்லது சகலருக்கும் தடுப்பூசிகளை ஏற்று வது ஆகிய இரண்டு செயற்பாடுகளில் ஒன்றைக் கையாள வேண்டும் என்பதையும் அவர்கள் எடுத்துக் கூறியுள்ளனர். அயல் நாடான இந்தியாவை எடுத்துக் கொண்டால் தொடர்ச்சியாக மூன்று மாதங்களுக்கு மேலாக நாடு முழுமையாக முடக்கப்பட

டது. அதன்பின்னர் மீண்டும் நாடு திறக்கப் பட்ட பின்னர் இன்று உலகிலேயே அதிக கொரோனா மரணங்கள் பதிவாகியுள்ள நாடாக இந்தியா மாறியுள்ளது.

எனவே, நாட்டை முடக்குவதால் மாதிரம் கொரோனா வைரஸ் பரவலில் இருந்து தப்பிக்க முடியாது என்ற காரணிகளையும் அரசிடம் சுகாதாரத் தரப்பினர் எடுத்துக் கூறியுள்ளனர்.

இந்நிலையில், நாட்டில் சகல மாவட்டங்களிலும் அவசர சிகிச்சைப் பிரிவுகளை உருவாக்க வேண்டும். ஒரு மாவட்டத்தில் தெரிவு செய்யப்பட்ட ஒரு வைத்தியசாலையில் அவசர சிகிச்சைப் பிரிவை உருவாக்கிக் கொரோனாத் தொற்று நோயாளிகளுக்கு சிகிச்சை வழங்கும் வேலைத்திட்டமொன்றை உருவாக்க வேண்டும் என்று பொதுச் சுகாதாரப் பரிசோதகர் சங்கத்தின் தலைவர் வைத்தியர் உட்பல் நோஹண எடுத்துக் கூறி

யுள்ளார். மேலும், தற்போதுள்ள நிலை தொடருமாயின் அடுத்த மாத நடுப்பகுதியில் அல்லது இறுதியில் நாளொன்றுக்கான தொற்றாளர்களின் எண்ணிக்கை 20 ஆயிரத்தைத் தாண்டலாம். எனவே, இப்போதே சிகிச்சை நடவடிக்கைகளை முன்னெடுப்பது நாட்டைப் பாதுகாக்க ஏதுவாக அமையும் எனவும் அவர் சுட்டிக்காட்டியுள்ளார்.

இது குறித்து கவனம் செலுத்துவதாகவும், அடுத்த இரண்டு வாரங்களுக்குள் நாட்டில் 25 மாவட்டங்களிலும் தெரிவு செய்யப்பட்ட ஒரு வைத்தியசாலையில் அவசர சிகிச்சைப் பிரிவை உருவாக்கி பொதுமக்களுக்கான சிகிச்சைகளை வழங்கும் சகல வசதிகளையும் ஏற்படுத்தி கொடுப்பதாக சுகாதார அமைச்சர் பவித்ரா வன்னியாராச்சி சுகாதார, வைத்திய நிபுணர்களிடம் தெரிவித்துள்ளார்.

விமான நிலையங்கள் செவ்வாய் முதல் திறப்பு

வெளிநாட்டவர்கள் உட்பட 569 பேர் இலங்கை வருகை

பயணிகள் வருகைக்காக விமான நிலையம் திறக்கப்பட்டதைத் தொடர்ந்து 6 விமானங்களில் வெளிநாட்டவர்கள் உட்பட 569 பேர் இன்று (செவ்வாய் கிழமை) இலங்கை வருகை தந்துள்ளனர்.

இவ்வாறு இலங்கைக்கு வருகை தந்தவர்களில் 19 பேர் சுற்றுலாப் பயணிகள் என்பது குறிப்பிடத்தக்கது.

கொரோனா வைரஸ் பரவல் காரணமாக, கடந்த மாதம் 21ஆம் திகதி நள்ளிரவு முதல் வெளிநாட்டிலிருந்து பயணிகள் இலங்கைக்கு வருவதற்கு தற்காலிகமாகத் தடை விதிக்கப்பட்டது.

இந்தநிலையில், இன்று முதல் விமான நிலையங்களை மீளத் திறப்பதற்கு அரசு நடவடிக்கை எடுத்திருந்தது.

இதற்காக சில விசேட கட்டுப்பாடுகள் அரசால் விதிக்கப்பட்டிருந்ததுடன், குறிப்பாக ஒரு விமானத்தில், 75 பேர் வரையில் மாத்திரமே பயணிக்க முடியும் எனவும் அறிவிக்கப்பட்டிருந்தது.

இந்தநிலையில், பயணிகள் வருகைக்

காக விமான நிலையம் திறக்கப்பட்டதைத் தொடர்ந்து 6 விமானங்களில் வெளிநாட்டவர்கள் உட்பட 569 பேர் இலங்கை வந்து சேர்ந்துள்ளனர். இதில் 19 பேர் சுற்றுலாப் பயணிகளும் அடங்குவர்.

மத்திய கிழக்கு நாடுகளில் கொரோனா காரணமாக நிரீக்கதியாகியிருந்த இலங்கையர்களே பெரும் எண்ணிக்கையில் நாடு திரும்பியவர்களில் உள்ளடங்குகின்றனர் என்று விமான நிலைய அதிகாரிகள் தெரிவித்துள்ளனர்.

இதேவேளை, விமான நிலையங்கள் திறக்கப்பட்டாலும், இந்தியா மற்றும் வியட்நாம் முதலான நாடுகளிலிருந்து வரும் பயணிகள், நாட்டுக்குள் நுழைவது தற்காலிகமாகத் தடை செய்யப்பட்டுள்ளது.

அந்த நாடுகளில் பரவும் கொரோனா வைரஸ் நிலைமையைக் கருத்தில் கொண்டு இந்தத் தீர்மானம் மேற்கொள்ளப்பட்டுள்ளது.

யாழில் தமிழையும் சிங்களத்தையும் புறந்தள்ளி சீன மொழி ஆக்கிரமிப்பு

சாவகச்சேரியில் அந்நாட்டு அரசு நிறுவனம்

(ந.லோகதயாளன்)

சாவகச்சேரியில் சீனாவின் அரசு நிறுவனமான China State Construction Engineering Corporation சீன மற்றும் ஆங்கில மொழிகளில் மட்டும் பெயரிடப்பட்டுள்ளது.

அலுவலகப் பயன்பாட்டுக்கு அமைக்கப்பட்டுள்ள கட்டடம் முழுமையாக இரு மொழிகளிலும் எழுதியுள்ளதோடு தனியான பெயர்ப்பலகையும் காட்சிப்படுத்தப்பட்டுள்ளது.

இலங்கையின் அரசு கரும மொழிகளான சிங்களமும், தமிழும் முழுமையாகப் புறக்கணிக்கப்பட்டு பெயரிடப்பட்டுள்ளது.

காத்தான்குடியில் அரபி மொழியில் எழுதப்பட்டுள்ளதை புத்த பிக்குகளும் ஆளும் கட்சியும் அரபி என்ன இலங்கையின் ஆட்சி மொழியா என்று கேட்டுப் போராடியவர்கள், இன்று சீன மொழி இலங்கையில் எங்கும் பயன்படுத்தப் படுவதைக் கேள்விக்கு உட்படுத்தவில்லை.

சீனத் தூதர், சட்டமா அதிபர் மாளிகையில் வைத்த கல்வெட்டில் சீன மொழி இருந்ததற்கு தாங்கள் பரிசாக



வழங்கிய இடம் அதனால் சீன மொழியைப் பயன்படுத்தினோம் என்று சால்ஜாப்பு கூறியிருந்தார். வடக்கு, கிழக்கில் தமிழ் மொழி பிரதான மொழி என்று இருக்கும் பட்சத்தில், தமிழும் இல்லை சிங்களமும் இல்லாது தனியே சீன மொழி காட்சிப்படுத்தப்பட்டுள்ளது.

15ஆம் நூற்றாண்டில் சீனா இலங்கையை ஆக்கிரமித்து சிங்கள மன்னனை சிறைப் பிடித்து சீனாவுக்குக் கொண்டு சென்ற நிலை 21ஆம் நூற்றாண்டிலும் நடக்குமா என்று புத்தி ஜீவிகள் கேள்வி எழுப்பியுள்ளனர்.

129 கிலோ கஞ்சாவுடன் ஒருவர் கைது

வெல்லம்பிட்டிப் பகுதியில் அமைந்துள்ள வீடொன்றில் பொலிஸ் விசேட அதிரடிப் படையினர் மேற்கொண்ட விசேட சோதனை நடவடிக்கையில் 129 கிலோ கிராம் கேரள கஞ்சா மீட்கப்பட்டுள்ளது. அத்துடன் சந்தேகநபர் ஒருவரும் கைது செய்யப்பட்டுள்ளார்.

மீட்கப்பட்ட கஞ்சா தொகையுடன் குடும்பஸ்தரான சந்தேகநபர் பொலிஸ் போதைப் பொருள் தடுப்புப் பணியகத்திடம் ஒப்படைக்கப்பட்டுள்ளார். 37 வயதான குறித்த சந்தேகநபர் தெமட்டகொடை - வேலுவன பிரதேசத்தைச் சேர்ந்தவர் என்று பொலிஸார் தெரிவித்துள்ளனர்.

இதனிடையே, அம்பாந்தோட்டை - சூரியவெவ பகுதியில் வைத்து பொலிஸ் விசேட அதிரடிப் படையினரால் 3 ஆயிரம் கஞ்சா செடிகளுடன் சந்தேகநபர் ஒருவர் கைது செய்யப்பட்டுள்ளார்.

இதையடுத்து குறித்த சந்தேகநபர் எம்பிலிப்பிட்டிய நீதிவான் நீதிமன்றத்தில் ஆஜர்படுத்தப்பட்டு விளக்கமறியலில் வைக்கப்பட்டுள்ளார் என்று பொலிஸ் ஊடகப் பிரிவு வெளியிட்டுள்ள அறிக்கையில் தெரிவிக்கப்பட்டுள்ளது.

குளவி கொட்டி தொழிலாளி சாவு

பதுளை, ஹாலிஎலப் பகுதியில் குளவிக் கொட்டுக்கு இலக்காகி பெண் தோட்டத் தொழிலாளர் ஒருவர் உயிரிழந்துள்ளார்.

ஹாலிஎல - ரொசட் தோட்டத்தைச் சேர்ந்த இவர், தேயிலைத் தோட்டத்தில்

கொழுந்து கொய்து கொண்டிருக்கையிலேயே குளவிக் கொட்டுக்கு இலக்காகியுள்ளார்.

அதன்பின்னர் பதுளை வைத்தியசாலையில் சேர்க்கப்பட்ட அவர், சிகிச்சைப் பலனின்றி உயிரிழந்துள்ளார்.

71 வயதான இப்பெண் ஏற்கனவே ஓய்வு பெற்றிருந்தாலும், வாழ்வாதாரத்தை முன்னெடுப்பதற்காக தோட்டத்தில் 'கைக்காசு'க்கு (பதிவு செய்யப்படாத தொழிலாளி) வேலை செய்துள்ளார்.

இலங்கையில் மதுப்பிரியர்களுக்கு ஆப்பு; 4,500 விற்பனை நிலையங்களுக்கும் 'சீல்'

இலங்கை முழுவதும் அனைத்து மதுபான விற்பனை நிலையங்களுக்கும் மறு அறிவித்தல் வரையில் திறக்க முடியாத வகையில் 'சீல்' வைக்கப்பட்டுள்ளன.

இவ்வாறாக நாடு பூராகவும் 4500 மதுபான விற்பனை நிலையங்களுக்குச் 'சீல்' வைக்கப்பட்டுள்ளன என்று கலால் வரித் திணைக்களம் அறிவித்துள்ளது.

பயணக் கட்டுப்பாடு காரணமாக மே 21 ஆம் திகதி முதல் நாடு பூராகவும் மதுபான விற்பனை நிலையங்களை மூட

நடவடிக்கை எடுக்கப்பட்டது.

எனினும், சில பிரதேசங்களில் கட்டுப்பாட்டுக்கு மத்தியிலும் இரகசியமான முறையில் மதுபான விற்பனை நிலையங்களைத் திறந்து வியாபார நடவடிக்கைகள் இடம்பெறுகின்றன என்று கிடைக்கப் பெற்ற முறைப்பாடுகளை அடிப்படையாகக் கொண்டே

அவற்றுக்குச் 'சீல்' வைக்கத் தீர்மானிக்கப்பட்டது என்றும் கலால் வரித் திணைக்களத்தின் ஆணையாளர் கபில குமாரசிங்க தெரிவித்துள்ளார்.



கொரோனாத்....

(முதலாம் பக்கத் தொடர்ச்சி..)
இது தொடர்பில் அவர் நேற்று வெளியிடப்பட்டுள்ள அறிக்கையில் குறிப்பிடப்பட்டுள்ளதாவது:-

கொவிட் - 19 உலகளாவிய தொற்றின் மூன்றாவது அலை இன்று இலங்கையில் வெகு தீவிரமாகப் பரவி வருவதுடன் இவ்வேளையில் இறப்பு வீதமும் மிக அதிகமாக உள்ளது.

இந்நிலையில் எம்மைப் பாதுகாத்துக் கொள்வதற்கு எமக்கு முன்னால் உள்ள தெரிவுகள் மிகச்சிலவே.

அவையாவன:-
மக்கள் பொதுச் சுகாதார நடைமுறைகளான முகக் கவசம் அணிதல், சமூக இடைவெளி பேணல், சரியான முறையில் கைகளைக் கழுவதல் என்பவற்றைக் கடைப்பிடித்தல்.

தொற்றுக்குரிய நடமாட்டுக் கட்டுப்பாடுகள் மற்றும் நடமாட்டத் தடை.

தடுப்பூசியை அதிகளவு மக்களுக்குப் பெற்றுக் கொடுத்தல்.

இவ்வகையில் மக்கள் பொதுச்சுகாதார நடைமுறைகளைச் சரியாகக் கடைப்பிடிப்பது போதாமையால் இன்று வரை கொவிட் - 19 தொற்றைக் கட்டுப்படுத்த முடியாது உள்ளது. அதேவேளை, நடமாட்டத் தடைகள் மக்களை பொருளாதார அடிப்படையில் கடுமையாகப் பாதிப்பதையச் செய்கின்றன.

நோய்ப்பரவல் கட்டுப்பாட்டுக்குள் வரும் வரை நடமாட்டத்தடையை பேணுவது என்பது பல குடும்பங்களின் வாழ்வாதாரங்களை மீள முடியா அழிவுக்கு இட்டுச் சென்றுவிடலாம்.

இந்நிலையில் எமக்கு மீதமாக உள்ள ஒரே ஒர் உபாயம் தடுப்பூசிகளை அதிகளவு மக்களுக்குப் பெற்றுக் கொடுப்பதுவே.

அரசு அனைத்து மக்களுக்கும் தடுப்பூசிகளைப் பெற்றுக் கொடுக்க தன்னாலான முயற்சிகளைச் செய்து வருகின்றது. அவ்வகையில் இலங்கையில் தொற்று அதிகம் எனத் தெரிவு செய்யப்பட்ட மாவட்டங்களில் யாழ்ப்பாணமும் உள்ளடங்குவதால், சினோபாம் தடுப்பூசிகள் முன்னிலை அடிப்படையில் வழங்கப்பட்டுள்ளன.

முதற்கட்டமாக எமக்குக் கிடைத்த 50,000 தடுப்பூசிகள் 30.05.2021 ஞாயிற்றுக்கிழமை முதல் யாழ்ப்பாண மாவட்டத்தின் தெரிவு செய்யப்பட்ட கிராம அலுவலகப் பிரிவுகளில் உள்ள பொது மக்களுக்கு வழங்கப்பட்டு வருகின்றன. ஆனால், வருந்தத்தக்க வகையில் யாழ்ப்பாணத்தில் சில பகுதிகளில் தடுப்பூசிக்கு வரவேற்பு குறைவாக காணப்படுகின்றது.

சினோபாம் தடுப்பூசியானது நோய் ஏற்படுத்த முடியாத செயலிழக்கச் செய்யப்பட்ட கொவிட் -19 வைரசைக் கொண்டு உருவாக்கப்பட்டுள்ளது. அத்தடுப்பூசியானது எமது உடலில் செலுத்தப்பட்டவுடன் கொவிட் - 19 வைரசுக் கெதிரானா பிறப்பாடுகள் எதிரிகளை எமது உடலின் நீர்ப்பீடனத் தொகுதி உற்பத்தி செய்வதற்குரிய பொறிமுறையை உருவாக்கும். இவ்வாறு பழக்கப்பட்ட எமது நீர்ப்பீடனத் தொகுதியானது செயற்திறன் உள்ள நோயை உருவாக்கும் வைரசு தொற்றுப் போது அதற்கெதிராக செயற்படும். பிறப்பாடுகளெதிரிகளை உருவாக்கி உடனடியாக அவ் வைரசை அழிக்கும்.

இதன் மூலம் எமக்கு நோய் ஏற்படுவது அல்லது நோயினால் ஏற்படும் பாதிப்புக்கள் அற்றுப்போகின்றது. இதுவரை உலகம் முழுவதும் 180 கோடி மக்கள் இக் கொவிட் -19 நோய்கெதிராக ஏதாவது ஒரு வகை தடுப்பூசியைப் பெற்றுக் கொண்டுள்ளனர். சினோபாம் தடுப்பூசியானது சீனாவின் சனத்தொகையில் 67 கோடி மக்களுக்கு வழங்கப்பட்டுள்ளதுடன் இத் தடுப்பூசியானது இலங்கையுடன் சேர்த்து இதுவரை 69 நாடுகளைச் சேர்ந்த 10 கோடி பேருக்கு வழங்கப்பட்டுள்ள

எது.
இலங்கையிலும் 15 இலட்சம் மக்கள் கொவிட் -19 க்கு எதிரான தடுப்பூசியை பெற்றுக் கொண்டுள்ளனர். அதில் 6 இலட்சம் பேருக்கு சினோபாம் தடுப்பூசி வழங்கப்பட்டுள்ளது. இதுவரை எமது நாட்டின் ஏனைய பாகங்களிலும், கடந்த இரண்டு நாட்களாக யாழ்ப்பாணத்திலும் வழங்கப்பட்ட தடுப்பூசிகளினால் எந்தவொரு பாதகமான விளைவும் ஏற்பட்டதாக அறிவிக்கப்படவில்லை.

மேலும், பாலூட்டும் தாய்மார் மிகவும் பாதுகாப்பாக இத் தடுப்பூசியைப் பெற்றுக் கொள்ள இயலும் என உலக சுகாதார நிறுவனம் பரிந்துரைக்கின்றது. தடுப்பூசிக்குப் பிறகு தாய்ப்பால் கொடுப்பதை நிறுத்துமாறு உலக சுகாதார நிறுவனம் பரிந்துரைக்கவில்லை.

இத் தடுப்பூசியைப் பெற்றுக் கொண்டவர் சிலருக்கு கொவிட் -19 நோய் தொற்று ஏற்பட்ட போதிலும் மிக மெல்லிய நோய் அறிகுறிகளே ஏற்பட்டுள்ளன.

பெரும்பாலான வேளைகளில் அறிகுறிகள் ஏதும் இன்றியே இந்நோய் குணமடைந்து விடுகின்றது. எனவே தடுப்பூசி பெற்றுக் கொண்டவர்களில் கொவிட் -19 நோய் தொற்றினால் இறப்பு ஏற்படுவது இல்லை.

மேலும் சீனாவின் சினோபாம் தடுப்பூசிகளினால் ஏற்படும் பாதகமான விளைவுகளின் வீதம் மிகக் குறைவாகும். இத் தடுப்பூசியினை பெற்றுக்கொள்வதால் ஏற்படும் நன்மைகள், நோய் ஏற்பட்டால் வரும் ஆபத்துக்களை விட மிக அதிகம் என்று சீன நோய் கட்டுப்பாடு மற்றும் தடுப்பு மையம் தெரிவித்துள்ளது.

சினோபாம் தடுப்பூசிகளினால் ஏற்படக்கூடிய பொதுவான பக்க விளைவுகளாக காய்ச்சல், உடற்சோர்வு மற்றும் தடுப்பூசி வழங்கப்பட்ட இடத்தில் வீக்கம் ஏற்படலாம். ஆனால் இவை மிக மிக அரிதாகவே ஏற்படும்.

மக்கள் தொகையில் குறைந்தது 70 வீதமானோர் தடுப்பூசிகளைப் போட்டால் மட்டுமே நாட்டில் கொவிட் -19 நோய்த் தொற்றை இல்லாதொழிக்க முடியும். அதன் மூலமே தடுப்பூசி போடுவதற்கு விருப்பமிருந்தும் உடல் நோய் நிலைமையினால் போடாதவர்களை பாதுகாக்க முடியும்.

காப்பிணிப் பெண்கள், குருதியுறை தல் தொடர்பான நோய் உடையவர்கள், மற்றும் உயிராபத்தை ஏற்படுத்தக் கூடிய ஒவ்வாமை ஏற்பட்டு தீவிர சிகிச்சை பெற்றவர்கள் மட்டுமே இக் கொவிட் -19 தடுப்பூசியைப் பெற்றுக்கொள்ள முடியாது. சிலவகை மருந்துகள், ஊசிமருந்துகளுக்கு ஒவ்வாமை உடையவர்களுக்கு அவசர சிகிச்சைப் பிரிவுகள் உள்ள வைத்தியசாலைகளில் தடுப்பூசி பெற்றுக்கொள்வதற்குரிய ஏற்பாடுகள் செய்யப்பட்டுள்ளது.

எனவே, மக்கள் அனைவரையும் அச்சமின்றி தமக்கென அறிவிக்கப்பட்ட நாட்களில் உரிய இடத்திற்கு சென்று தடுப்பூசியை பெற்றுக்கொள்ளுமாறு கேட்டுக்கொள்கின்றேன்.

கொவிட் - 19 தொற்று நோய்க்கொதிரான தடுப்பூசியைக் பெற்றுக் கொள்வது உங்களையும் உங்களுக்கு பிரியமானவர்களையும் இக் கொவிட் -19 தொற்று நோயிலிருந்து பாதுகாப்பதுடன் எமது சமூகத்தையும் பாதுகாப்பதாக அமையும் - என்றுள்ளது.

முன்னாள் போராளி....

(முதலாம் பக்கத் தொடர்ச்சி..)
தடைசெய்யப்பட்ட விடுதலைப்புலிகள் அமைப்பை மீள் உருவாக்கும் வகையிலான செயற்பாடுகளில் ஈடுபட்டார் என்ற குற்றச்சாட்டில், பயங்கரவாதத் தடைச் சட்டத்தின் கீழ் இவர் கைது செய்யப்பட்டுள்ளார் என்றும் பொலிஸார் மேலும் கூறியுள்ளனர்.

அங்கொடை முதியோர் இல்லத்தில் அனைவருக்கும் கொரோனா உறுதி

அங்கொடை, சிறிபெரகும் வீதியில் அமைந்துள்ள முதியோர் இல்லம் ஒன்றில் உள்ள 29 முதியவர்கள் மற்றும் பராமரிப்புப் பணிகளை முன்னெடுக்கும் இருவருக்கும் கொரோனா வைரசு தொற்று உறுதிப்படுத்தப்பட்டுள்ளது.

அண்மையில் குறித்த முதியோர் இல்லத்தில் ஒருவர் உயிரிழந்துள்ள நிலையில், அவருக்குக் கொரோனாத் தொற்றுள்ளமை உறுதியாகியுள்ளது.

இதையடுத்து முதியோர் இல்லத்தில் உள்ளவர்களிடம் மேற்கொள்ளப்பட்ட பரிசோதனைகளில் அனைவருக்கும் தொற்றுள்ளமை கண்டுபிடிக்கப்பட்டுள்ளது.

முதியோர் இல்லத்திலிருந்து ஒருவர் மட்டுமே வெளியே சென்றுவரும் நிலையில், அவர் மூலமாக ஏனையோருக்குத் தொற்றுப் பரவல் அடைந்துள்ளது

எனக் கொதட்டுவ பிரதேச பொதுச் சுகாதாரப் பரிசோதகர்கள் தெரிவித்துள்ளார்கள்.

இந்த முதியவர்களில் பெரும்பாலானவர்கள் பல்வேறு நோய் நிலைமைகளை உடையவர்கள் என்பதால் இவர்களைத் தனிமைப்படுத்தல் நிலையங்களுக்குக் கொண்டு செல்வதில் சிரமம் நிலவுகின்றது எனப் பொதுச் சுகாதாரப் பரிசோதகர்கள் கூறியுள்ளார்கள்.

இதன் காரணமாக குறித்த முதியோர் இல்லத்தை தனிமைப்படுத்தல் மையமாக மாற்றித் தொற்றுக்குள்ளான வயோதிபர்களை அதில் வைத்து சிகிச்சை அளிக்க மருத்துவ அதிகாரிகளுடன் ஆலோசித்து தீர்மானித்துள்ளதாகப் பொதுச் சுகாதாரப் பரிசோதகர்கள் மேலும் தெரிவித்துள்ளார்கள்.

தனிமைப்படுத்தல் சட்டத்தை மீறிய 1,047 பேர் ஒரே நாளில் பொலிஸாரால் கைது!

கொழும்பு, ஜூன் 01
இலங்கையில் தனிமைப்படுத்தல் சட்ட விதிமுறைகளை மீறியமை தொடர்பில் ஒரே நாளில் அதிகூடிய சந்தேகநபர்கள்தீங்க்கிழமை கைது செய்யப்பட்டுள்ளனர்.
இதன்படி, 1,047 பேர் கைது செய்யப்பட்டுள்ளனர் என்று பொலிஸ் ஊடகப் பேச்சாளர் பிரதிப் பொலிஸ்மா அதிபர் அஜித் நோஹண தெரிவித்தார்.
கடந்த மார்ச் மாதம் முதல் இதுவரையான காலப்பகுதியில் நாளொன்றில் ஆயிரத்துக்கும் அதிகமானவர்கள் கைது செய்யப்பட்ட முதலாவது சந்தர்ப்பம் இதுவாகும்.
இவர்களில் 98 பேர் கண்டியிலும், 160 பேர் மாத்தளையிலும், 119 பேர் நிக்கவரெட்டியிலும் கைதாகியுள்ளனர் என்றும் பொலிஸ் ஊடகப் பேச்சாளர் குறிப்பிட்டார்.
அத்துடன், தனிமைப்படுத்தல் சட்டம் அமுலுக்கு வந்த கடந்த வருடம் ஒக்டோபர் மாதம் 30ஆம் திகதி முதல் இதுவரையான காலப்பகுதியில் அந்தச் சட்டத்தை மீறும் வகையில் செயற்பட்ட 19 ஆயிரத்து 102 பேர் கைது செய்யப்பட்டனர் என்பது குறிப்பிடத்தக்கது.

நேற்றும் 2,845 பேருக்கு...

(முதலாம் பக்கத் தொடர்ச்சி..)
கொரோனாத் தொற்று உறுதியானோரின் மொத்த எண்ணிக்கை ஒரு இலட்சத்து 89 ஆயிரத்து 209 ஆக அதிகரித்துள்ளது. கொரோனாத் தொற்று காரணமாக வைத்தியசாலைகள் மற்றும் தனிமைப்படுத்தல் மையங்கள் என்பவற்றில் சிகிச்சை

பெறுபவர்களின் எண்ணிக்கை 34 ஆயிரத்து 354 ஆக உயர்வடைந்துள்ளது.

இதேவேளை, கொரோனாவிலிருந்து குணமடைந்தவர்களின் எண்ணிக்கை ஒரு இலட்சத்து 53 ஆயிரத்து 371 ஆக அதிகரித்துள்ளது.

தடுப்பூசி ஏற்றலில்....

(முதலாம் பக்கத் தொடர்ச்சி..)
ஓரளவுக்கேனும் பொதுமக்களுக்கு தடுப்பூசிகளை ஏற்றியிருக்கின்ற போதிலும், 50,000 வரையான சனத்தொகையைக் கொண்ட வலிகாமம் மேற்கு பிரதேசத்தில் இதுவரை 500 வரையான பொதுமக்களுக்குக் கூடத் தடுப்பூசி ஏற்றப்படவில்லை எனவும் மேற்படி சமூக செயற்பாட்டாளர்கள் கவலை வெளியிட்டுள்ளனர்.

தடுப்பூசி ஏற்றும் செயற்பாட்டைக் கைவிட்டு பொதுச் சுகாதாரப் பரிசோதகர்களுடன் சுகாதார வைத்திய அதிகாரியும் சேர்ந்து பி.சி.ஆர். செய்யும் பணியில் ஈடுபட்டிருந்தனர் எனவும் விசனம் வெளியிடப்பட்டுள்ளது.

உலகளாவிய ரீதியில் மக்களை பலியெடுத்துக்கொண்டிருக்கும் கொடிய கொரோனா நோய்க்கு பல இலட்சக்கணக்கான மக்கள் பலியாகியிருக்கின்றனர். ஒரு தடுப்பூசி கிடைக்காதா என மக்கள் ஏங்கிக்கொண்டிருக்கின்றனர்.

இந்நிலையில், கிடைத்த தடுப்பூசிகளைப் பெற்று பொதுமக்களுக்கு ஏற்று வதில் சங்காணை சுகாதார வைத்திய அதிகாரி பணிமனை ஏன் ஆர்வம் காட்டவில்லை எனவும் கேள்வி எழுப்பப்பட்டுள்ளது.

04 பொதுச் சுகாதாரப் பரிசோதகர்கள், 11 குடும்பநல சுகாதார உத்தியோகத்தர்கள், ஒரு மேற்பார்வை பொதுச் சுகாதார பரிசோதகர், ஒரு மேற்பார்வை குடும்பநல சுகாதார உத்தியோகத்தர்கள் அதைவிட பணியாளர்கள், சங்காணை, வட்டுக்

கோட்டை, பாணாவெட்டி போன்ற வைத்தியசாலை ஆளணியினர் என ஓரளவுக்கேனும் ஆளணியைக்கொண்டு இயங்கும் சங்காணை சுகாதார வைத்திய அதிகாரி பணிமனை 500 வரையான பொதுமக்களுக்கு கூட இதுவரை தடுப்பூசிகளை ஏற்றியிருக்கவில்லை.

எனினும், குறைந்த ஆளணியுடன் இயங்கும் காரைநகர், ஊர்காவற்றுறை உள்ளிட்ட சில சுகாதார வைத்திய அதிகாரி பணிமனையினர் கூடிய அடைவ மட்டத்தைக்காட்டியிருக்கின்றனர். ஆனால், 30 வயதுக்கு மேற்பட்ட, ஏறக்குறைய 32 ஆயிரத்திற்கு அதிகமானோருக்கு தடுப்பூசி ஏற்றக்கூடிய சந்தர்ப்பம் இருந்தும் இதுவரை அது ஏன் சாத்தியப்படுத்தப்படவில்லை எனவும் கேள்வி எழுப்பப்பட்டுள்ளது.

தடுப்பூசி ஏற்றும் பணி இன்னும் இரு தினங்களில் முடிவடையவுள்ள நிலையில், சுழிபுரம் மத்தி மற்றும் பனிப்புலம் ஆகிய இரு இடங்களில் மாத்திரமே தடுப்பூசி ஏற்று வதற்கான ஏற்பாடுகள் மேற்கொள்ளப்பட்டிருக்கின்றன.

எனினும், இரு தினங்களிலாவது வலிகாமம் மேற்கு பிரதேச செயலகம் மற்றும் பிரதேச சபை ஆகியவற்றின் ஆளணி உதவியைப் பெற்று பல இடங்களில் தடுப்பூசி ஏற்றும் செயற்பாட்டை முன்னெடுத்தல் மூலம் சில ஆயிரம் வரையான மக்களுக்கேனும் தடுப்பூசிகளை ஏற்றிக்கொள்ள முடியும் எனவும் சமூக செயற்பாட்டாளர்கள் ஆலோசனை முன்வைத்துள்ளனர்.